

मैथिली



राहुल सांकृत्यायन


प्रभाकर माचवे

MT
813.2
Sa 58 M

भारतीय
साहित्यक

MT
813.2
Sa 58 M





***INDIAN INSTITUTE
OF
ADVANCED STUDY
LIBRARY, SHIMLA***



राहुल सांकृत्यायन

अस्तरपर छपल मूर्तिकलाक प्रतिरूपमे राजा शुद्धोदनक दरवारक ओ दृश्य देल गेल अछि जाहिमे तीन गोठ भविष्यवक्ता भगवान बुद्धक माय रानी मायाक स्वप्नक व्याख्या कए रहल छथि । हिनका लोकनिक नीचाँमे एक गोठ देवानजी बैसल छथि जे ओहि व्याख्याकेँ लिपिवद्ध कए रहल छथि । भारतमे लेखनकलाक ई प्रायः सभसँ प्राचीन एवं चित्रलिखित अभिलेख थिक ।

नागार्जुनकोण्डा, दोसर शताब्दी

सौजन्य : राष्ट्रीय संग्रहालय, नयी दिल्ली

भारतीय साहित्यक निर्माता

राहुल सांकृत्यायन

लेखक

प्रभाकर माचवे

अनुवादक

प्रमोद कुमार झा



साहित्य अकादेमी

Rahul Sankrityayan : Maithili translation by Pramod Kumar Jha
of Prabhakar Machwe's monograph in English. Sahitya Akademi.
New Delhi (1997), Rs. 25.



Library

IAS, Shimla

MT 813.2 Sa 58 M



00117120

© साहित्य अकादेमी
प्रथम संस्करण : १९९७

साहित्य अकादेमी

प्रधान कार्यालय

रवीन्द्र भवन, ३५, फ़ीरोज़शाह मार्ग, नयी दिल्ली ११० ००१
विक्रय विभाग : 'स्वाति', मन्दिर मार्ग, नयी दिल्ली ११० ००१

क्षेत्रीय कार्यालय

जीवनतारा भवन, चौथी मंज़िल, २३ ए/४४ एक्स.,

डायमंड हार्बर रोड, कलकत्ता ७०० ०५३

३०४-३०५, अन्ना सलाई, तेनामपेट, चेन्नई ६०० ०१८

१७२, मुम्बई मराठी ग्रन्थ संग्रहालय मार्ग, दादर,


मुम्बई ४०० ०१४

ए डी ए रंगमन्दिर, १०९, जे. सी. मार्ग, बैंगलौर ५६० ००२

MT
813.2
Sa 58M

मूल्य : पचीस टाका

ISBN 81-260-0179-8



लैज़रसैटिंग

वैलविश पब्लिशर्स,
पीतमपुरा, दिल्ली ११० ०३४

मुद्रक

कलरप्रिंट,
दिल्ली ११० ०३२

विषय सूची

भूमिका	७
जीवन	१२
कृतित्व	२८
साहित्य के योगदान	३५
परिशिष्ट १	
राहुल क जीवन क प्रमुख घटना सब	४९
परिशिष्ट २	
राहुल सांकृत्यायन क कृति सब	५१



भूमिका

महापंडित राहुल सांस्कृत्यायन क जीवन आ कृतित्व क विषय मे पुस्तिकाक रचना करव कोनो लेखकक लेल एक चुनौती भरल आ कठिन विषय छैक, कारण एक त हुनका पर कोनो नीक सर्व-ग्राही पोथी, हिन्दीयो मे, नहि छैक : आ दोसर, हुनक कृति सभक विस्तार, विविधता आ व्यापकता एतेक बेसी आओर विशद् छलन्हि जे हुनक कृतित्वक समस्त आयाम पर विवरण सहित लिखव असंभव । उदाहरणक लेल हुनकर आत्मकथे के लऽ ली, जकर नाम छैक "मेरी जीवन यात्रा" । दू खंड, जे १९४४ आ १९५० मे छपल आ जकर पुनर्मुद्रण नहि भेल, क्रमशः ५६४ आ ७८३ पृष्ठक अछि: आ ओहि मे हुनकर व्यस्त जीवन क १९४४ धरि क घटना सभक वर्णक छैक । तीन खंड मरणोपरान्त प्रकाशित भेलैक, मुदा ओहू मे हुनकर जीवन क अंतिम वरख क विवरण नहि छन्हि । हुनक अनेक डायरी सब एखन अप्रकाशित छन्हि । एहि प्रकारे जौ राहुल द्वारा अपना बारे मे लिखल ई तीन हजार पृष्ठक परिचय के एक छोट अध्याय मे संक्षिप्त रूप मे देवाक हो, त ओ मात्र रूपरेखा टा होएत । सएह बात हुनक कृति सभक विषय मे सही छैक । परिशिष्ट मे हुनक पांच भाषा मे प्रकाशित सवा सौ, पोथी सभक सूची देल गेल छैक: ओ भाषा सभ छैक, हिन्दी, संस्कृत, पालि, तिब्बती आ भोजपुरी । ओहि मे जाहि विषय सभ पर ओ लिखने छथि ओकर बहुविध रूप तेना छैक जे ओहि मे दर्शन, इतिहास, समाज विज्ञान, विज्ञान, यात्रा साहित्य, जीवनी, उपन्यास, कथा, नाटक, निबंध, कोश-विज्ञान, व्याकरण, पाठानुसंधान, शोध, तिब्बत विद्या, बौद्ध धर्म, लोक साहित्य, राजनीति आ एतए धरि जे पच्चेवाजी सेहो छैक । हुनकर प्रकाशित रचना सभ मे एतेक समानता आ विविधता छलन्हि जे अनुवाद सब लगा कए, तिब्बती आ संस्कृत क पाठशाला सब सेहो छलैक, आ अत्यंत गंभीर आ मूल्यवान सामग्री छलैक: जेना धर्म कीर्ति केर बौद्ध-न्याय पर लिखल "वार्तिका" सभक टीका सभ । हुनकर साहित्यिक अवदान क गुणवत्ता एतेक अनगढ़ छलन्हि जे हुनकर समस्त पोथी सभक पहिल प्रभाव एकदम स्तंभित क दैत छैक जे कतेक अद्भुत विद्वत्ता छलन्हि हुनका मे आ केहन अविश्रांत पथिक आ समाज परिवर्तनकारी छलाह ओ । एहि गम्पक आश्चर्य होइत अछि जे कोना एक व्यक्ति जे कोनो व्यवस्थित विश्वविद्यालय मे शिक्षा नहि पओलक आ जकरा लग काज करबाक लेल कोनो स्थायी स्थान नहि छलैक, जे अपन नाम आ धर्म बेर-बेर बदलैत रहल आ जे अपन आत्मकथा के मुख्य सूत्र क रूप मे बुद्ध क वचन ओ उद्धृत कएने

छलाह—“हम ज्ञान के अपन यात्रा मे नाव जेका लेलहुं, माथ पर क वोझ जेकाँ नहि”, (बुद्धक एहि वाक्य के ओ अपन आत्मजीवनी मे मार्गदर्शक नीति जकाँ उद्धृत करैत छथि) एकटा बहुभाषाविद् आ विश्व—पर्यटक, एतया सब लिखि सकलाह । तिब्बत एहन वर्जित प्रदेश क दुर्गम यात्रा सभ क बाधा आ राष्ट्रीय आन्दोलन क राजनैतिक संघर्ष मे कारावास क कठिनाई सभक वादो एतेक ग्रंथ ओ कोना लिखलनि । जतवए राहुल क विषय मे जानब ओतवए एहि स्वयं निर्मित व्यक्तित्व क जीवाक आ कष्ट सहन क शक्ति नव-नव ज्ञान क प्रति हुनक अनिर्व्याप्य भूख आ विवेकवादी स्वतंत्रताक एहि पुजारी क प्रति मोन मे प्रशंसा क भाव बढ़ि जाइत छैक । ई अत्यंत दुःखद घटना अछि जे एहन दुर्दभ्य आ साहसिक उन्नायक क अंत स्मृति-भ्रंश क दीर्घ आघात स भेलन्हि आ १९६३ मे हुनक मृत्युक बाद आई धरि किछु भावुक श्रद्धाँजलि छोड़ि केँ, बहुत कम लिखल गेल अछि हुनकर विषय मे । डा. वासुदेवशरण अग्रवाल महाराज सयाजीराव बडौंदा विश्वविद्यालय क त्रैमासिक पत्रिका मे एकगोट लेख अंग्रेजी मे लिखलनि, आ वेह टा एक उल्लेखनीय अपवाद थीक ।

राहुल क उपलब्धिये जकाँ हुनकर व्यक्तित्व सेहो अत्यंत प्रभावशाली आ संस्मरणीय छलन्हि । राहुल तिब्बत से घुरलाह त सुप्रसिद्ध इतिहासकार काशीप्रसाद जायसवाल “मार्डन रिव्यू” मे एक टा लेख लिखलनि जे एहन दुर्लभ पांडुलिपि सब, चित्र आ दुर्मिल पोथी सब आनऽ वाला राहुल अपन बाह्य रूप आ कांति मे बुद्ध जेकाँ लगैत छथि । अमृत राय अपन मंतव्य लिखने छथि—ओ छौं फीट लंबा, चाकर माथ, उन्नत वक्ष, भरल कान्ह वाला एहन प्राचीन आर्य सन लगैत छथि जे सुप्रसिद्ध फ्रांसिसी प्राच्यविद्याविंदु सिलवें लेवी के हुनका देखि भगवान बुद्ध स्मरण भऽ अयलथीन्ह” । राहुल क सौम्य आ भव्य आकृति के देखि हिंदी लेखक वृंद के कतेको उपमाक स्मरण भऽ अयलिन । भगवतशरण उपाध्याय हुनका एक टा ‘स्तंभ’ जकाँ कहैत छलाह, ठाकुर प्रसाद सिंह ‘वटवृक्ष’ जकाँ आ विद्यानिवास मिश्र लिखने छथि, “ओ हिमालय क प्रेमी छलाह, हिमालय लग ओ गेलाह आ ओही पर्वत माला सभ मे एकाकार भऽ गेलाह” । हुनकर आकर्षक देहयष्टि जेकाँ हुनकर मृत्पिण्ड आ हृदयक गुण सेहो अत्यंत आकर्षक छलन्हि । ओ एक उदार प्रकृत मानवतावादी अटल परम्परा विरोधी रूढ़ि भंजक छलाह ।

उत्तरप्रदेश क आजमगढ़ जिला मे एक टा छोट सन गाम मे एक सनातनी सरयूपारीण ब्राह्मण परिवार मे, जन्म लऽ कए ई बालक बहुत नान्ह वएस मे ज्ञान आ काज तकैत घर सँ पड़ा गेलाह । हिनकर मूल नाम छलन्हि केदारनाथ पांडे । बनारस मे परंपरागत ढंग सँ ओ संस्कृत अरबी आ फारसी सिखलनि मुदा आन तीस भाषा जे ओ जनैत रहथि से ओ स्वतः अर्जित कएलनि । अपन जन्म-नाम आ सनातनी हिंदू आस्था के बदलि ओ बाबा राम उदार दास बनि एक भटकैत सन्यासी बनि गेलाह आ तकर बाद आर्यसमाजी बनि गेलाह । आर्यसमाज क वैदिक हठधर्मिता सँ असंतुष्ट भए ओ पीत चीवर पहिरी

नेपाल आ श्रीलंका क भ्रमणक वाद नियमनिष्ठ (धर्मसंघी) बौद्धभिक्षु बनि गेलाह । ओ पालि, सिंहली आ तिब्बती मे बौद्ध ग्रंथ के पढ़लनि आ 'महापंडित' एवं "त्रिपिटकाचार्य" (जे धेरवाद बौद्ध धर्मक तीनू घटक क पूर्ण अध्ययन कयने हो) क उपाधि से विभूषित भेलाह । एहि से प्रेरित भए ओ लामा सभक देश मे अपन जानक बाजी लगा अत्यंत दुर्गम पथ सँ एकटा बौक साधू क रूप मे तिब्बती सिखवाक लेल पहुंचलाह । ओ बौद्ध धर्मप्रचारक क रूप मे यूरोप सेहो गेलाह आ ओहि ठाम अनेक प्राच्यविद्या विशारद सँ भेंट कयलनि । मुदा यूरोप हुनका आकर्षित नहि कयलकन्हि, आ ओ अमेरिका मे बौद्ध धर्म क प्रचार करवा क आमंत्रण सेहो अस्वीकार कऽ देलनि ।

हुनक जीवन क एहि अवस्था मे मार्क्सवाद हुनका एतवा बेसी आकृष्ट कएलकन्हि जे १९३५ मे सोवियत रूस क पहिल यात्रा क बाद ओ एक कट्टर समाजवादी प्रचारक बनि गेलाह । ओ किसान सभा आ भारतीय राष्ट्रीय कांग्रेस क सक्रिय राजनीति मे प्रवेश कयलन्हि । ओ १९३७, १९४४ आ १९६२ मे तीन बेर फेर सोवियत रूस गेलाह । दुर्भाग्य सँ अंतिम बेरक यात्रा इलाजक लेल छलन्हि, जखन हुनका स्मृति-विभ्रम भेल छलन्हि मुदा बिना ठीक भेने ओ घुरि अयलाह । १९ नवम्बर १९३९ मे ओ मुंगेर मे कम्युनिस्ट पार्टी क सदस्य बनलाह आ नौ बरख धरि कम्युनिस्ट बनल रहलाह । जनवरी १९४८ मे हिन्दी साहित्य सम्मेलन बम्बई मे अध्यक्षीय भाषणक कारण भारतीय कम्युनिस्ट पार्टी हुनका सदस्यता सँ निरस्त कऽ देलकन्हि । ओ जीवन मे ज्ञान क एक केन्द्र सँ दोसर केन्द्र धरि निरंतर यात्रा करैत रहलाह । एक मतवाद सँ दोसर मतवाद धरि, हुनकर अशांत आत्मा, मनुक्खक भौतिक दुःख सँ मुक्ति क लेल, निरंतर प्रयत्न करैत रहलन्हि जे कोनो मार्ग भेटय ।

१९०३ मे, जखन ओ दसो बरख क नहि भेल छलाह, घर सँ चुपचाप पड़ा बनारस पहुंचलाह । १९०७ आ १९०९ मे काज तकैत आत्मनिर्भर बनवाक हेतु कलकत्ता पहुंचलाह । हिमालय हुनक गंतव्य छलन्हि । १९१० सँ ओ अपन नियमित यात्रा प्रारम्भ कयलन्हि, पहिने साधु सभक एक टा झुंड क संग आ बाद मे एकसरे । ओ सम्पूर्ण भारत क भ्रमण कयलन्हि, अगिला एगाहर साल धरि छोट-पैघ अनेको शहर मे भटकैत रहलाह जेना काशी, परसा, तिरुमिशी, तिरुपति, कांचीपुर, बंगलोर, विजयनगर, त्रयंबक, उज्जैन, अहमदाबाद, अयोध्या, आगरा, लाहौर, कुर्ग इत्यादि । १९२६ मे ओ पुनः हिमालय घुमि अयलाहः तिब्बत, बुशहर राज, सुमनाम, कानाम, स्पीति एहन दूरस्थ स्थान धरि होइत ।

१९२३ मे राहुल क विदेश यात्रा सभ प्रारंभ भेलन्हि । हुनकर पहिल यात्रा नेपाल क छलन्हि । १९२७ मे ओ श्रीलंका गेलाह । १९३० मे ओ अपन नाम "रामउदार दास" सँ बदलि के नियमित बौद्ध नाम राहुल सांस्कृत्यायन रखलन्हि जे अंत धरि हुनक संग रहल । ओ चारि बेर तिब्बत गेलाह । अपन यात्रा वृत्तान्त मे ओ एहि यात्रा सबके सब

सँ कटिन खतरनाक, आ तैयो सय सँ वेशी संतोपप्रद आ सार्थक पओने छथि । १९३२ मे ओ यूरोप गेलाह जाहि मे ओ फ्रांस, जर्मनी आ इंग्लैंड क जीवन के लग स देखलन्हि । सोवियत रूस मे ओ लेलिनग्राद विश्वविद्यालय मे अध्यापन कार्य कयलन्हि । वाद मे ओ एकटा वृहदाकार ग्रंथ “मध्य एशिया का इतिहास” दू खंड मे लिखलन्हि आ १९५८ मे हिन्दी क साहित्य अकादेमी पुरस्कार प्राप्त कयलन्हि । राहुल मध्यपूर्व आ सुदूरपूर्व क अनेक यात्रा कयलन्हि । ओ जापान, कोरिया, ईरान आ चीन गेलाह । १९०७ सँ अंत धरि, १९६३ धरि एक अंतहीन यात्रा क कथा छन्हि हुनक जीवन । ओ एहि यात्रामयताक दर्शन वनौलनि आ एकटा पोथी लिखलनि—“घुमक्कड़ शास्त्र” । ओ प्रायः एको-दू वरख व्यवस्थित विवाहित दांपत्य जीवन नहि बितौने हेताह । पहिने ओ लेनिनग्राद मे लोला (एलेन स्मेटोलीना सांकृत्यायनी) नाम क मंगोल विदुषी स विवाह कयलन्हि जाहि सँ हुनका एकटा पुत्र छलन्हि इगोर । स्तालिन क शासन मे, ने तमाय के आ ने बेटा के भारत आवि राहुल क संग रहवाक अनुमति भेटलैक । वाद मे आ एक टा भारतीय नेपाली महिला डा. कमला सांकृत्यायन (पूर्व नाम कमला पेरियार) सँ विवाह कयलनि आ अपन वैवाहिक जीवन क कएक वरख मसूरी मे बितौलनि । मुदा पुत्री जया आ पुत्र जेता क जन्म क वाद हुनका पुनः श्रीलंका क विद्यालंकार विश्वविद्यालय मे बौद्ध दर्शन क प्राध्यापक क रूप मे बजाओल गेलन्हि । ओतए ओ भीषण दुःखित पड़ि गेलाह । मधुमेह, ऊंच रक्तचाप आ हृदय विकार हुनकर अतिश्रांत स्वास्थ्य पर बहुत वेशी प्रहार कएलकन्हि, आ जेना पूर्व मे उल्लेख कएल गेल अछि, जीवन क अंतिम दू वरख मे हुनकर स्मृति समाप्त भऽ गेल छलन्हि आ दार्जिलिंग मे १९६३ मे हुनक देहावसान भऽ गेलनि । जतए हुनक अंतिम संस्कार भेल छलन्हि, ओतए एक टा छोट सन राहुल स्मृति बनल छैक ।

प्राइमरी पाठशाला मे जखन ओ उर्दू सीखि रहल छलाह, तखन नवाजिंदा वाजिंदा क खिस्सा “खुदराई का नतीजा” मे ओ जे एक टा शेर नेनपन मे पढ़ने छलाह, से हुनकर कल्पना शक्ति के प्रेरित करैत रहलन्हि । अपन आत्मकथा मे एहि शेर के ओ कतेको बेर उद्धृत एकने छथि :

“सैर कर दुनिया की गाफ़िल जिन्दगानी फिर कहाँ,
जिन्दगी गर कुछ रही तो नौजवानी फिर कहाँ”

तँ हुनकर जीवन क आदर्श वाक्य बनल—एक ठाम स्थिर भए जुनि रहू, सदखन घुमैत रहू । येह “चरै वेति । चरैवेति !!” क मंत्र राहुल क व्यक्तित्व के बरोबरि कोचैत रहलन्हि—ओ गृहस्थी क एकरस आ आत्म-तुष्ट जीवन मे कखनहु बन्दि कऽ नहि रहि सकलाह । ओ सदैव गतिशील रहलाह, एक स्थान सँ दोसर स्थान धरि, एक भूखण्ड सँ दोसर भूखण्ड धरि, एक भापा सँ दोसर भापा धरि, मानवी जिज्ञासा क एक ज्ञान क्षेत्र सँ दोसर क्षेत्र धरि । ओ कखनो संग्रह करवाक आ एक्के स्थान पर निश्चल रहवाक विरोधी छलाह । हुनका लेल ज्ञान क अन्वेषण एक टा अनन्त तृष्णा छलन्हि ।

एक बेर १९४८ मे, इलाहाबाद मे, हिन्दी साहित्य सम्मेलन भवन मे वर्तमान लेखक, जखन राहुल क संग १६००० शब्दक एक टा "अंग्रेजी-हिन्दी" शासन-शब्द कोश क संपादन क काज करैत छलाह, क्यो एक गोटे राहुल क जल्दियाजी आ तकर परिणाम स्वरूप काज क आधा रहि जैवाक आलोचना कयलनि । एहि सज्जन क पूर्णता संबंधी उपदेश के धैर्यपूर्वक सुनि राहुल मुस्कियेलाह आ अपन खास अंदाज मे हुनका जवाब देलखीन्ह— "बुद्ध कहि गेल छथि: "सब्बम खनिकम्" (सब किछु क्षणिक थीक) । कोनो वस्तु स्थिर नहि होइत छैक । लेनिन सेहो कहने छथि— "किछुओ अंतिम नहि छैक" । हम ई नहि मानैत छी जे कोनो मनुख सम्पूर्ण छैक । हम कोनो सत्य पर एकाधिकार क दावा नहि करैत छी । हम अपन काज करैत छी । भावी पीढ़ी आओत आ हमर काज क सुधार करत । ई अविस्मरणीय शब्द स्मरण दियवैत अछि जे राहुल सर्वदा अपन सीमा क ध्यान रखैत छलाह ।

जीवन

राहुल क जन्म नाम छलनि केदारनाथ पांडे आ जन्मदिन ९ अप्रैल, १८९३ । हुनक पिता गोवर्धन पांडे धार्मिक विचार वाला गरीब गृहस्थ छलाह । माय कुलवंती, अपन माय-बापक संग पंदहा गाम मे रहैत छलथिन्ह जतए केदार क जन्म भेलन्हि । जँ कि हिनक मायक देहान्त अट्टाईस वरख क अवस्था मे आ पिता क पेटालीस वरख मे भंऽ गेल छलन्हि, हिनकर लालन-पालन स्नेहमयी नानी कएलथीन्ह । १८९७ क भयानक अकालक स्मृति हुनक वाल्यावस्था क प्रथम स्मृतिक रूप में अंकित छलन्हि ।

नवम्बर, १८९८ मे हुनका प्राथमिक विद्यालय मे पठाओल गेलन्हि जकरा मदरसा कहैत छैक । ओतए हुनकर प्राथमिक शिक्षा उर्दू वर्णमाला क परिचय सँ प्रारम्भ भेलन्हि । ओ स्वीकार कयने छथि जे खेलऽ-धूपऽ मे वेशी नीक नहि छलाह । हुनकर स्कूल क सहपाठी मे सैयद आ शिया मुसलमान अधिक रहन्हि । रानीसराय क लोअर प्राइमरी स्कूल मे विद्यार्थी सब के निर्दयता पूर्वक पीटऽ वाला एकटा मास्टर बाबू पत्तार सिंह क हुनका स्मरण छलन्हि । राहुल अपन आत्मकथा क पहिल खंड क परिशिष्ट नं०२ मे, पचास पृष्ठ धरि, वैदिक काल सँ अपन गोत्र आ वंश क क्रमवद्द विवरण दैत छथि, जे हुनकर झक्की पितामह रामशरण पाठक धरि आवि कए समाप्त होइत छैक । ओ अपन पिता क संबंध मे सेहो परिहास क संग लिखने छथि जे कोना पिता अपन घुमक्कड़ बेटा के ताकि-ताकि अँनत छलाह । राहुल क माय आ एकमात्र वहिनकि देहावसान हुनक वाल्यावस्था मे भऽ गेल छलनिह । नेनपने मे राहुल क विवाह भऽ गेल छलन्हि मुदा ओ अपन पहिल पत्नी के कहियो नहि देखलन्हि । ओ एक बेर जखन नवे वरख क छलाह त बनारस जयवा क लेल अपन घर छोड़ि देलनि आ दोसर बेर कलकत्ता जयवाक लेल जखन ओ चौदह वरखक छलाह घर सँ हुनकर भागवाक कारण स्पष्ट नहि छैक । ओ लिखने छथि जे विशाल विश्व के देखबा का इच्छा आ आओर ज्ञान प्राप्त करबाक इच्छा मूल कारण छलन्हि । मुदा, कलकत्ता एहन महानगर मे हेरायल आ हतोत्साह भेल राहुल अपन गाम धुमि अयलाह । १९०९ ईस्वी मे सोलह वरखक अवस्था मे ओ फेर कलकत्ता चलि गेलाह आ एकटा तमाकुल क दोकान मे काज करए लगलाह । एतय ओ किछु निसाक चीज मिलाओल मधुर खाऽ लेलनि आ बेहोश भऽ गेलाह । आ हुनका मेडिकल कॉलेज क अस्पताल मे भर्ती करऽ पड़लन्हि ।

१९१० मे तरुण राहुल के यायावरी आकृष्ट कएलकन्हि आ सफल हेबाक लेल

व्यवस्थित डिग्री सब आ नौकरी पावि दुनियादार बनवाक इच्छा हुनका घेरि लेलकन्हि । ओ अंतर्मुखी आ संवेदनशील छलाह । हुनक पहिल इच्छा छलन्हि मूल संस्कृत मे वेदांत क अध्ययन करवाक । एहि बेर साधु सभाक संग जयवा लय जखन ओ गृहत्याग कयलन्हि त हुनका काज करवाक, कमयवाक व्यस्थित जीवन जीवाक आ जीवन क आनन्द उटएवा क कोनो इच्छा नहि छलन्हि ।

हुनकर मोन आ आत्मा पर विरक्ति आ जीवन जगत क प्रति निर्मोह पूर्ण रूपेण व्याप्त भऽ गेल छलन्हि । हुनका लग सांसारिक वस्तु कम छलन्हि आ हुनकर आकांक्षा बेसी आध्यात्मिक भऽ चुकल छलन्हि । साधु सभक संपर्क हुनका रूढ़िवादिता आ अंधभक्ति क कटु आलोचक बना देने छलन्हि । ओ अंततः, पूर्ण नास्तिक आ कट्टर भौतिकवादी भऽ गेल छलाह मुदा हुनक ई दार्शनिक यात्रा काफी दीर्घ आ कष्टदायक छलन्हि ।

आरम्भ मे हुनका रंजनक ज्ञान नहि छलन्हि आ तँ भिक्षा पर निर्वाह करऽ पड़ैत छलन्हि । पयरे चलि क ओ अयोध्या आ मुरादाबाद धरि पहुंचि गेलाह । बिना टिकट नेने ओ हरिद्वार धरि-चलि गेलाह । हिमालय क प्रति हुनक मोन मे प्रबल आकर्षण छलन्हि । हरिद्वार जा कए ओ अपन स्कूल क संगी योगेश कें एक तरह क गुप्त भाषा मे गद्दकाव्य जकाँ पोस्टकार्ड लिखलन्हि । ओ देवप्रयाग आ ऋषिकेश गेलाह आ कटिन पर्वत मार्ग सँ बद्री-केदार, यमुनोत्री आ गंगोत्री धरि गेलाह ।

घुमक्कड़ साधु सभक संग ओ गांजा क चिलमक सेवन करैत छलाह मुदा कखनहुं व्यसनाधीन नहिं भेलाह । वैह राहुल जे अपन "वैज्ञानिक भौतिकवाद" मे महात्मा गांधी के पूंजीपति सभक एजेंट आ "गांधी, थारा वेट्टा जीवे" एहन कटु वात सब लिखने छलथीन्ह, ३० जनवरी १९४८ के ई सम्पत्त खपलन्हि जे आब सिगरेट नहि छुइताह आ ओहि प्रतिज्ञा के अंत धरि निभोलनि । ओ मांसाहार पसिन्न करैत छलाह मुदा शराव क एको बुन कहियो नहि पीलन्हि । ओ विलक्षण दृढ़ संकल्प-शक्तिक व्यक्ति छलाह ।

सत्रह बरख क बएस मे हिमालय क संक्षिप्त यात्रा हुनका पर बहुत बेशी गहीड़ असरि कएलकन्हि । हुनकर आत्मा के जेना कोनो जादू सँ क्यो अपना दिस बजाऽ हिमालय क आगां वर्जित प्रवेश मे जएवा क लेल प्रेरित करैत छल । ओ बनारस लौटि अयलाह आ चक्रपाणि ब्रह्मचारीक मठ मे रहए लगलाह । एक बेरि ओ पैरे बनारस सँ चुनार, मिर्जापुर, आ इलाहाबाद गेलाह । बनारस मे रहि कए ओ कतेको काव्येतिहास, व्याकरण, आयुर्वेद, ज्योतिष आदि अनेक विषय सब पर संस्कृत मे ग्रंथ पढ़लन्हि । कतेको तरह क कटिन सिद्धि प्राप्त करबा क लेल जप-तप आ आन मार्ग सँ कतेको देवी-देवता सभक आर्शीवाद प्राप्त करवा क सेहो प्रयत्न ओ केलनि ।

उनैस बरख क बएस मे हुनका मे पहिल बुद्धिवादी ज्ञान क पिपासा जागृत भेलन्हि जखन ओ पं. रामअवतार शर्मा क भाषण सुलनि । पं. शर्मा प्रकाण्ड विद्वान छलाह तथापि ने त वेद मे आस्था रखैत छलाह आ ने ईश्वर मे । सातम कक्षा मे दयानन्द स्कूल

मे राहुल क नाम लिखा देल गेलन्हि जतए ओ अंग्रेजी आ गणित सीखऽ लगलाह । मुदा विधिवत शिक्षा हुनकर भाग्य मे नहि छलन्हि । आ राहुल पारस मठ मे जा कए नियमित साधू भऽ गेलाह आ हुनक नाम बदलि कए राखन गेलनि राम उदार दास । एतए मंदिर क देवता सभक यांत्रिक पूजन आ विधि-विधान क मंत्र-तंत्र क दैनिक नियमित पुनरावृत्ति मे भरल आराम क जीवन सँ ओ ऊचि गेल छलाह । यद्यपि ओ चाहितथि त परसा मठ क अगिला गद्दी हुनका भेटि सकैत छलन्हि आ ओ सहजे मटाधीस भऽ सकैत छलाह ओ हिन्दी मासिक “सरस्वती” आ अंग्रेजी मे छपल “डॉन” पढ़नाई शुरू कएलनि । ओ संस्कृत आ हिन्दी क किछु पोथी सेहो किनलनि ।

मठ मे आगाँ पढ़वाक कोनो व्यवस्था नहि छलैक, तँ राहुल किछु मास क हेतु अपन गाम कनैला पहुँचलाह । मुदा अपना के शिक्षित वनयवाक आकांक्षा प्रवल छलन्हि । गाम मे एहन शिक्षा क कोनो अवसर अथवा सुविधा नहि छलैक । बीस बरखक वएस मे राहुल फेर घुरि कए परसा मठ चलि गेलाह । अनेको बोली आ भाषा सब मे आ सांस्कृतिक मानव-विज्ञान मे रुचि हुनक व्यसन बनि गेलनि । भोजपुरी आ मल्ली उच्चारण विन्यास क बनारसी हिन्दी बोली मे अलग-अलग उच्चार-पद्धति सभक उल्लेख ओ कयने छथि । ओ विभिन्न जातिक महिला लोकनिक द्वारा मनाओल जाएवाला अनेक पारंपरिक रीति आ रेवाजक उल्लेख सेहो विस्तारपूर्वक कएने छथि ।

बौद्धिक दृष्टि सँ त रसिक राहुल जुलाई १९१३ मे परसा सँ पड़ा गेलाह आ रेल सँ हाजीपुर चलि गेलाह । बिना टिकट आसनसोल, आद्रा आ खड़गपुर क यात्रा कए राहुल पुरी पहुँचलाह । एहि तीर्थस्थान क यात्रा क बाद राहुल मद्रास पहुँचलाह । साधु क रूप मे ओ “सत्रम्” अथवा धर्मशाला मे विश्राम कयलन्हि । ओ तिरूमलै धरिक पदयात्रा कयलनि आ ओतए एक टा “उत्तरार्थी-मठम्” मे ठहरलाह । ओ तमिल सीखऽ लगलाह । ओ पुन्नमलै, पच्छपेरूपाल, तिरूमिथि आ तिन्ननूर सेहो गेलाह । दक्षिण क संपूर्ण तीर्थस्थले क यात्रा ओ साधु क रूप मे कयलन्हि । ओ तिरूपति, तिरूकलिकुंड्रम, कांचीपुरम आ रामेश्वरम सेहो गेलाह ।

अपन आत्मकथा मे ओ विस्तार स रामनाड, बंगलौर, विजयनगर, बागलकोट, पंटरपुर, पुणे, बंबई, नासिक, त्रयंबक, कपिलधारा, ओंकारमांघाता आ उज्जैन क अपन यात्रा क वर्णन कएने छथि । उज्जैन मे ओ कुम्भ मेला देखलन्हि आ पैघ-पैघ साधु सभक झगड़ा देखि खिन्न भऽ गेल छलाह । ओ डाकोर, अहमदाबाद जा कए पुनः १९१४ मे परसा मठ घूमि अयलाह । मठ क प्रशासन आ संपत्तिक सब टा कागज-पत्र क देख-रेख करवा मे हुनकर मोन नहि लगैत छलन्हि । एस. गांगुली आ पिंडीदास नामक दू टा फोटोग्राफर भारतीय पुरातत्व विभाग सँ ओहिठाम मठ मे अयलाह । राहुल फोटोग्राफी दिस बेस आकृष्ट भेलाह आ बाद मे जा कए ओ हुनकर सौख बनि गेलन्हि । मठ क जीवन हुनका बड़द दमघोटू लगैत छलन्हि । तँ राहुल चुपचाप मठ छोड़ि देलन्हि आ अयोध्या चलि गेलाह । ओतऽ ओ आर्यसमाजी प्रचारक क प्रभाव मे अयलाह आ एक

टा व्याख्यान आ वाद-विवाद सभक सभारम्भ कएलनि । अयोध्या आ फैजावाद क बीच मे एक टा देवी काली मंदिर मे खस्सी बलिप्रदान करऽ वाला एक टा ब्रह्मचारी क विरोध मे राहुल एक टा सभा संगठित कएलन्हि आ सनातनी पुरोहित लोकनि द्वारा मारल-पीटल गेलाह । पुलिस के नातिस कएल गेलैक । मुदा आव राहुल आर्यसमाजी, मूर्ति पूजा विरोधी आ नास्तिक क रूप मे प्रसिद्ध आ बदनाम भऽ गेल छलाह ।

१९१५ सँ १९२२ धरि राहुल अपन जीवन के "नव प्रकाश" क कालखंड क रूप मे परिभाषित करैत छथि । दादा क देहांत भऽ चुकल छलन्हि आ पिता के आवहु एइह विश्वास छलन्हि जे ओ एक टा नीक गृहस्थ बनताह आ व्यवस्थित स्थायी जीवन चितौताह । मुदा राहुल त विद्रोही छलाह । ओ जानि वृद्धि कर्य राजपूत आ मुसलमान सभक घर मे जा जा कए माछ बनवैत छलाह आ खाइत छलाह । ओ आर्यसमाज क सेहो कएक टा ग्रंथ पढ़लन्हि । जनवरी १९१५ मे ओ आगरा पहुँचलाह आ आर्य मोसाफिर विद्यालय मे भरती भऽ गेलाह । दू बरख धरि ओ संस्कृत, अरबी, कतेको धर्म सभक धर्मशास्त्र आ राष्ट्रीय इतिहास पढ़ैत रहलाह । ई अनुशासनपूर्ण जीवन हुनका मे सरल जीवन क लेल प्रेम उत्पन्न कएलकन्हि आ एक तरह क अस्पष्ट राष्ट्रीय चेतना सेहो जगोलकन्हि, जे कएक तरह क समाचार पत्र पढ़ला स उत्पन्न भेलन्हि । १९१५ मे "मुसाफिर" आगरा मे केदारनाथ विद्यार्थी उर्दू में लेख लिखय लगलाह । मेरठ सँ छपऽ वाला "भास्कर" मे राहुल अपन पहिल पैघ हिंदी लेख प्रकाशित करौलनि । ओ ओहि सब ढोंगी साधु सभक विरोधी छलाह, जे गृहस्थ सब के ठकैत छलथीन्ह ।

आब ओ खूब पढ़नाई प्रारंभ कयलन्हि । सनानत हिंदू धर्म क विरोध मे आर्य समाजी लोकनिक पोथी, ईसाई मिशनरी लोकनि क पोथी जाहि मे इस्लाम क आलोचना छलैक, खंडन-मंडनात्मक तार्किक शास्त्रार्थ वाला ग्रन्थ, मौलवी सनाउल्लाह क "अहलेहदीस" और अनेक कादियानी पत्र-पत्रिका हुनक प्रथम वाचन क विषय छलन्हि । वैष्णव धर्म सँ उदासी वैरागी, आ ओहि साधु समाज सँ आर्यसमाज धरि पहुँचव, जाहि मे जाति पांति क भेद क आलोचना छल ई सब बुद्धिवाद दिस हुनक प्रगतिशील मानसिक यात्रा छलन्हि । १९१५ मे जबलपुर मे भेल एक टा सार्वजनिक शास्त्रार्थ दऽ ओ लिखैत छथि, जे मौलवी आ आर्यसमाजी पंडित लोकनि क बीच भेल छल आ जाहि मे दू दिन धरि धर्म-शास्त्र सभक उद्घरण दऽ-दऽ आलोचना भेलज्जल । हुनका ई भार देल गेलन्हि जे ओ कुरआन के देवनागरी मे लेखथि आ ओकर हिंदी अनुवाद करथि । मुदा ताहि हेतु जे पारिश्रमिक देल जाइत छलन्हि ओ बड्ड कम छलैक । तँ ओ ई काज छोड़ि देलन्हि । जखन ओ आगरा मे विद्यार्थी छलाह, तखनहि "कोमागाटामारू" क घटना घटल चल, जाहि मे बहादुर सिक्ख सब, अंग्रेजी साम्राज्यवाद क खिलाफ लड़ैत शहीद भेल छलाह । तरुण क्रांतिकारी लोकनिक मोन के ई सब टा घटना आंदोलित कऽ रहल छल ।

१९१६ मे राहुल संस्कृत अध्ययन के आगाँ बढ़बाक निश्चय कएलन्हि आ ओ

लाहौर गेलाह । पंजावी भाषा आ स्त्रीं सव सँ हुनक पहिल सामना वड्ड रोचक छलन्हि । कोटा मे एक पंजावी ग्राम्य तरुणी सँ भेट भेला पर हुनका "गाथा-सप्तशती" मोन पड़लनि । ओ दिल्ली आ हरियाणा होइत लाहौर पहुँचलाह । लाहौर ताहि दिन मे आर्य समाज क आंदोलन क गढ़ छलैक । स्वतंत्र चिंतन हुनका आकृष्ट कएलकन्हि ओ मठवासी साधु लोकनि क संग छोड़ि देलन्हि । आव हुनका आर्यसमाज सेहो अनेक दृष्टि सँ सिद्धांत-वद्द एक टा वंद गली जकाँ लागऽ लगलन्हि । ओ इटावा, कानपुर, लखनऊ क अनेको आर्यसमाज कार्यालय मे गेलाह । मुदा एहि "आर्य मोसाफिर के क्योँ स्वीकार नहि कएलक । रायवरेली मे हिंदी भाषा आ साहित्य पर ओ एकटा सहजस्फूर्त भाषण देलनि । बनारस मे सेहो व्याख्यान देलनि । अहरोरा मे राहुल क पिता फेर हुनका सँ प्रार्थना करऽ अएलथिन्ह जे चलू अपन गाम आ अपन जमीन दिसि लौटि चलू । मुदा राहुल जाहि जीवन के एक बेर छोड़ि देलन्हि ओकरा अपनोनाई पुनः अस्वीकार कएलन्हि । ताहि दिन ओ अपन पत्र-व्यवहार संस्कृते मे करैत छलाह । एतऽ धरि जे १९२२ मे, १३ फरवरी सँ १९ अगस्त धरि बक्सर जेल मे लिखल गेल हुनक डायरी संस्कृते मे छलन्हि । कतौ-कतौ ओ संस्कृत, अरबी, उर्दू आ हिन्दी मे पद्य-रचना सेहो कयलन्हि अछि । अहरोरा सँ फेर ओ पड़ा जैवा क प्रयास कएलन्हि । हुनक शोक संतप्त पिता हुनका संग बनारस धरि अएलथीन्ह आ राहुल क मोन बदलवा क बहुत प्रयास करैत रहलथीन्ह । मुदा हुनका जऽस नहि भेटलन्हि । ई राहुल क अपन पिता क संग अंतिम भेंट छलन्हि । आव क एक वर्ष धरि राहुल क अपन कोनो घर वा डेरा नहि छलन्हि । राहुल निश्चय कएलन्हि जे अपन जन्म-जनपद आजमगढ़ पचास वर्ष क आयु सँ पूर्व ओ नहि घुरताह । आ ओ अपन निश्चय पर अटल रहलाह ।

१९१८ में उर्दू, हिन्दी, अंग्रेजी समाचार पत्र सव में राहुल रूसी राज्य-क्रान्ति क समाचार पढ़लन्हि । ओ एक टा "नव्य अतलांतिस" अथवा आदर्श साम्यवादी समाज क संकल्पना वा दिवा-स्वप्न देखऽ लगलाह । १९२२ में संस्कृत मे ओ एकर एकटा प्रारूप सेहो लिखलन्हि । १९२३-२४ में हजारीबाग जेल में रहैत काल ओ अपन राजनैतिक आदर्शवादी स्वप्न के आकार दैत "वाईसवीं सदी" नामक पोथी लिखलनि । अप्रैल-मई १९१९ मे लाहौर मे फौजी राज क आतंक देखि कऽ राहुल क प्रथम राजनैतिक अनुभव शुरू भेलनि । एतऽ हुनका एकटा चुनौती देखवा मे अयलनि, जकर मुकाबिला करवा क लेल हुनकर संस्कृत शास्त्र सभक ज्ञान, चाहे ओ मठ क हो वा आर्यसमाज-भवन सभ क हो, उपयोगी नहि छलन्हि । ब्रिटिश राज क विरोध मे ओ "डायर-शाही क कारी दिन सब टा एक नव घृणा क धधरा पसारि देने छलैक । राहुल लिखने छथि "कतेको भारतीय सभक मुंह नाडट भऽ रहल छलन्हि" । तखनहि अपन सशक्त ध्यान-धारणाक हेतु ओ संस्कृतक शास्त्री परीक्षा मे पास नहि भऽ सकलाह । पुनः राहुल चित्रकूट गेलाह । ओतऽ काशी न्याय-मध्यमा परीक्षा देलनि । ओहू मे ओ अनुत्तीर्ण भऽ

गेलाह । कलकत्ता क मीमांसा परीक्षा में ओ प्रथम श्रेणी मे उत्तीर्ण भेलाह । ई परीक्षा ओ जबलपुर मे देने छलाह ।

राहुल के घुमक्कड़ी क बीमारी फेर तंग क रहल छलन्हि । १९२० मे सत्ताईस वरख क आयु मे, करवी सँ बिना टिकट रेल से चलि, बनारस मे जाऽ कऽ दुःखित पड़ि गेलाह । पहिल बेर सारनाथ पहुँचलाह । गोरखपुर सँ ओ कसिया गेलाह, बुद्ध क परिनिर्वाण क स्थान देखलन्हि । अपन आत्मकथा मे ओ एहि बौद्ध स्थान सभक तीर्थयात्रा क वर्णन अत्यंत काव्यमय भाषा मे कयने छथि । गोरखपुर सँ ओ नेपाल गेलाह । ओ लुंबिनी आ कपिलवस्तु सभक यात्रा कएलन्हि । निगलिहरा क पोखरि लगक टूटल अशोक कालीन शिलालेख सब हुनका आकर्षित कयलकन्हि । ओ भोट देश मे जयवा क अपन इच्छा व्यक्त कयलन्हि, और एकटा नेपाली महंथ हुनका अपन मठ क उत्तराधिकारी बनयबाक लेल तैयार छल जकरा ओ मना कऽ देलथीन्ह । ओ व्यंग्य सँ एहि मठाधीश सभक गांजा पीवऽ वाली स्वैरिणी योगिनी सभक संग संबंध क उल्लेख कएने छथि ।

राहुल क जीवन यात्रा क सब सँ मनोरंजक, खतरनाक आ साहसपूर्ण अंश—हुनक तिब्बत यात्रा सभक वर्णित करवा सँ पूर्व हुनक राजनैतिक विचार-यात्रा संक्षेप मे देल जायव उचित हैत । ओ एहि समय के “राजनीति में प्रवेश (१९२१-२७)” कहैत छथि । ओ १९२१ मे असहयोग आंदोलन मे खंडवा मे देल गेल पहिल राजनैतिक भाषण के मोन पाड़ैत छथि । सलेमपुर मे भगवा कपड़ा पहिरनहि साधु जकाँ जिला कांग्रेस कमिटी क ऑफिस मे गेलाह आ परसा सँ काज प्रारंभ करवा क चर्च ओ कएलन्हि । ओ परिहास सँ लिखैत छथि जे जखन हुनकर अंधविश्वासी चेला सब गुरू सभक सामने बलिक मुर्गा-बकरा, गांजा आ शराव चढ़ौनाई नहि छोड़लक, त एक दिन राहुल एहन अभिनय कयलनि जे हुनकर भीतर गांधी नामक एक टा नव देवता जागृत भऽ गेलनि आ ओ चिचिऔलाह—“आव सब देवता गांधी बाबा क संग छथि । जे वयो बलि-पशु शराव, गांजा चढ़ाओत ओ सब नष्ट भऽ जाएत । हम ओकरा श्राप देत छियैक ।” एकर बड़ नीक परिणाम भेलैक । राहुल साधु छलाह आओर छपरा क बाढ़ि पीड़ित दीन-दुखी लोकनि क सेवा मे लागि गेलाह । ओहि जमाना मे समाज-सेवा आ राष्ट्रीय आन्दोलन दू अलग-अलग कार्य क्षेत्र नहि छल । एकमा मे गांधी स्कूल क केन्द्र सँ ओ लोक सब मे चरखा बँटलन्हि । विदेशी राज क विरोध मे असंतोष पसारय वाला कतेको भाषण ओ भोजपुरी मे देलनि । जनवरी ३१, १९२२ में ओ पकड़ल गेलाह । जेल मे कतहु सँ गुप्त ढंग सँ ट्राटस्की क पोथी “बोल्शेविज्म आ विश्व-क्रांति” हुनका भेटि गेलन्हि आ अपन जेल क संगी सभके ओकरा जोर-जोर सँ गावि-गावि क सुनौलन्हि—“श्रणु-श्रणु रे पांथ, अहमिव नद्ये काकी” (सुनू सुनू हे पथिक हम एसकर नहिं छी ।)”

अपन राजनैतिक अपराध स्वीकार कएला पर राहुल के छः महीना क कारावास क दंड गेल गेलन्हि । राहुल कहलन्हि “धन्यवाद” । हुनकर हाथ मे लोहा क सिक्कड़ पहिराओल गेल छलन्हि । ओ लिखने छथि, “जखन दादा हाथ मे चावी क कड़ा पहिरोने छलाह, तखनहुं ओ वेड़िये जकाँ छल, फरक मात्र छल जे जखन हाथ कड़ा सँ जकड़ि जाइत छैक, तव काज ओतवय कुशलता से नहि भऽ पवैछ । “वक्सर जेल मे ओ छः महीना वितौलनि । ओतय ब्रजभाषा मे समस्यापूर्ति सब सेहो कएलन्हि “फाइल” आ “काला शब्द पर । भारतेंदु हरिश्चंद्र क नाटक “अंधेर नगरी” ओ जखन जेल मे छलाह तखनहिं मंचित कएलन्हि । जेलहि मे राहुल संस्कृत मे कुरआन क अनुवाद प्रारंभ कएलन्हि । जेल क संगी लोकनि के ओ उपनिषद् आ वेदांत पढ़ायव शुरू कएलन्हि । जेल क भीतर क समाचार चुपचाप जेल सँ बाहर पठाओल जाइत छलैक, जे मजहूरल हक क “मदरलैंड” मे छपैत छल ।

२९ अक्टूबर १९२२ के राहुल जिला कांग्रेस क सचिव चुनल गेलाह । कांग्रेस क गया अधिवेशन मे राजाजी के डिप्टी महात्मा कहल गेलन्हि । किएक तऽ हुनकर दल दृढ़ अपरिवर्तन-वादी छल, दोसर दल क नेता छलाह स्वराज पार्टी क नेता मोतीलाल नेहरू, बिट्टल भाई पटेल आ देशबंधु चित्तरंजन दास । राहुल धीरे धीरे साम्यवाद क क्रांतिकारी विचारधारा क दिसि जा रहल छलाह ओ पूर्णतः धर्मनिरपेक्ष बनि गेल छलाह आ नास्तिक सेहो । गया कांग्रेस मे राहुल राष्ट्रीय नेता लोकनि सँ अपील कयलन्हि जे बोधगया क हिंदू मंदिर बौद्ध सब के दऽ देल जाइन्ह । १९२३ क मार्च अप्रैल मे राहुल डेढ़ मास नेपाल मे वितौलन्हि । मात्र शिवरात्रि क दिन पशुपतिनाथ क दर्शन क लेल ताहि दिन हिंदू लोकनि कें नेपाल जाए देल जाइत छल । एतय ओ कतेको बौद्ध विद्वान सब, मंगोल आ “चिनिया लामा” सब सँ भेंट कएलन्हि ।

नेपाल सं लौटि कऽ अबितहि राहुल के फेर सरकार पकड़ि लेलकन्हि आ बांकीपुर जेल मे असकर कोठरी मे पठा देलकन्हि । ओतऽ सँ ओ हजारीबाग जेल पठा देल गेलाए जतए ओ दू बरख सलाख क पाछां रहलाह । हुनका लग “सिंहली लिपि” मे, एक टा पालि ‘मज्झिम’ निकाय छलन्हि, जे ओ नित्य पढ़ैत छलाह । नित्यपाठ क पोथी पुलिस सँ प्राप्त करवाक लेल ओ दू दिन उपवास करैत रहलाह । ता कैदी सब के कोनो कागज, पेंसिल, कलम संग मे रखनाई मनाही छल । ओ कोनहुना एक टा स्लेट पटिया प्राप्त कएकन्हि आ ओही जेल मे केरल क एक टा शंकराचार्य छल, ओकर मददि सँ अपन गणित, बीजगणित, रेखागणित, “आप्टिक्स” आ ज्योतिष क ज्ञान फेर सं परिशोधित कयलन्हि । दयालु एंग्लो-इंडियन जेलर हुनका बच्चा सब वाला अंग्रेजी पोथी पढ़वा क लेल पठबन्हि । राहुल पैघ-पैघ आकाशीय मानचित्र बनौनाई प्रारंभ कएलन्हि । चारिटा अंग्रेजी उपन्यास (मुख्यतः रहस्य आ साहस भरल कथा सभक) ओ हिन्दी मे अनुवाद कएलन्हि । एही कालखंड मे ओ पुस्तक क सहायता सँ फ्रांसीसी आ अवेस्ता भाषा सब सीखलनि ।

ओ १९२६ मे मेरठ मे हरनामदास—वादमे जा कए ब्रह्मचारी विश्वनाथ आ तकर वाद भिक्शु आनंद कोसल्यापन नाम सँ परिचित—हुनका सँ भेट कयलन्हि आ ओ सब आजीवन घनिष्ठ मित्र वनि गेलाह । राहुल काश्मीर गेलाह आ कारगिल सँ लद्दाख पहुँचलाह । जतए हेमिस क लामा “स्ताकसांग-रस-पा” सँ हुनकर भेट भेलन्हि । काल्पी मे ओ मोहिनी विद्या (मेस्मेरिज्म) सीखलन्हि आ किछु लामा सब पर ओकर प्रयोग कएलन्हि, मुख्यतः आत्म सूचन क द्वारा । ओ १८,०००फीट क ऊंचाई पर खारदोंगला धरि पहुँचलाह आ साठि बरख क वएस क रिझोंग लामा सँ भेट कएलन्हि । ओ न्यूबा सँ लेह सेहो गेलाह । मान-पांग गोंग सरोवर होइत, घुमूर्ति— किन्नोर आ शिमला क मार्ग से ओ घुरलाह । १९२६ सँ, तिब्बत क सीमा पर ओहि मार्ग सं, राहुल क साहसपूर्ण यात्रा सब, जे मात्रा घुमन्तू लोक सब कऽ सकैत अछि, शुरू भेल । एहि यात्रा मे राहुल एक टा तिब्बती कुकुर क मृत्यु क बड्ड भावपूर्ण वर्णन करैत छथि, जेकर नाम “सेंग तुक” छलैक “हमर आंखि जे प्रिय माप-बाप आ स्नेहमय नाना-नानी क देहावसान पर सेहो नहिए भीजल छलैक, एहि कुकुर क मृत्यु पर नोर सं भरि आएल छल । हम कुकुर पर संस्कृत मे आठ श्लोक क शोकांजलि क रचना कएलहुं, प्रत्येक श्लोक क अंतिम पंक्ति छलैक “सेंग तुके । त्वत्प्रयाणे” ।”

पश्चिम तिब्बत क एहि पहिल झलक क बाद राहुल खुशहर रियासत, सुभनाम, कनाम, चिनी आ स्पिती होइत घुरि अएलाह । कोटद्वार मे ओ एक टा सेवक गाछी लगाव वाला श्री स्टोक्स से भेट कएलन्हि आ शिमला लौटि अएलाह । तकर बाद ओ बिहार गेलाह आ सक्रिय राजनीति मे भाग लेवऽ लगलाह । किसान लोकनिक पैघ-पैघ सभा सब मे छपरा मे, राजेन्द्र प्रसाद क संग-संग, ओ भाषण देलन्हि । १९२६ मे ओ गौहाटी कांग्रेस मे भाग लेलनि । फरीदपुर मे ओ मजहूरूल हक सँ भेट केलन्हि ओ हुनक बहुत पैघ आध्यात्मिक पोथी सभक लाइब्रेरी देखलन्हि । ३० मार्च, १९२७ के ओ अंतिम बेर परसा देखलन्हि आ प्रतिज्ञा कएलन्हि जे जमींदारी प्रथा क अंत भेने बिना ओ एतऽ नहि घुरताह ।

कलकत्ता क महाबोधि सोसाइटी हुनकर सहायता कएलकन्हि आ ओ श्रीलंका क विद्यालंकार परिवेण मे प्रवेश कएलन्हि । १६ मई, १९२७ सं दिसम्बर १९२८ धरि उन्नैस मास ओ ओतऽक बौद्ध ग्रंथ सब पढ़ैत रहलाह । ओतऽ ओ भारतीय सांस्कृतिक इतिहास क ज्ञान सेहो बढ़ौलन्हि । हजारीबाग जेल मे ओ ब्राह्मी लिपि क अध्ययन कएलन्हि आ “एपिग्राफिका इंडिया” पत्रिका क पुरान अंक सब पढलन्हि । श्रीलंका मे पालि टेक्स्ट सोसाइटी क प्रकाशन आ रॉयल एशियाटिक सोसाइटी क लंदन, बंबई, बंगाल आ श्रीलंका शाखा सब सँ प्रकाशित पत्रिका सब हुनक स्वाध्याय क विषय छलन्हि । प्रारंभ मे ओ अपन ब्राह्मण संस्कार सभक ईश्वर विश्वास क बौद्ध मत सं समन्वय करबाक यत्न कएलन्हि । मुदा ई सह अस्तित्व वेसी दिन धरि नहि टिक सकल । सर डी.वी. जयतिलके हुनका ओ सब पोथी पढ़ा देलथीन्ह जे हुनका चाहैत छलन्हि । दिसम्बर १९२७

मे, मद्रास मे भारतीय राष्ट्रीय कांग्रेस क अधिवेशन क बाद राजेन्द्र प्रसाद श्रीलंका, गेलाह जतए राहुल हुनकर मार्गदर्शक छलथिन्ह । राहुल क लेखकीय रूप मे कार्यजीवन एतहि सं प्रारंभ होइत छन्हि । इलाहाबाद क हिन्दी मासिक “सरस्वती” मे श्रीलंका क विषय मे लेख लिखनाई आरंभ कएलन्हि । किछु स्थानीय विद्यार्थी सब के ओ संस्कृत पढ़बैत छलाह । एतऽ सिंहली आ फ्रांसिसी ओ और नीक जेकां सीखि गेलाह । तिब्बत जैवा क प्रबल इच्छा लऽ कए ओ भारत घुरलाह ।

राहुल चारि बेरि तिब्बत गेलाह—१९२९, १९३४, १९३६ आ १९३८ मे । जखन बख्तियार खिलजी नालंदा आ विक्रमशिला विद्यापीठ सभपर अपन हमलावर सेना क संग आक्रमण करलक, त ओतुका बौद्धभिक्षु हस्तलिखित पोथी सब के आ तालपत्र क ग्रंथ लऽक अपन जान बचयवा क लेल नेपाल, आसाम आ तिब्बत भागि गेलाह । जखन कोनो ग्रंथालय आ मठ नष्ट कएल गेल आ जरा देल गेलैक त भारतीय मूर्ति-विज्ञान, जे किछु मूर्ति सब मे आ भित्ति-चित्र सब मे, बचल छलैक, ओ किछु ताल पत्र क सचिव ग्रंथ सभक आ पवित्र धर्मग्रंथ सभक लकड़ीक पुस्तक पर अंकित रेखाचित्र क माध्यम तिब्बत धरि पहुंचल । ओ कला रेशमी टांड क गद्य माध्यम पर हस्तांतरित कएल गेलैक । भारतीय रेखा विन्यास क संग चीनी दृश्यांकन कला क समन्वय भेल, वज्रयान देवमाला आ स्थानीय लोक मिथक सभक अंकन मे ।

तालपत्र सभक ग्रंथ पोथी सब भारत सँ ईसा क सातम शताब्दी मे तिब्बत पहुँचल । तिब्बती सम्राट श्रांग-वत्सन साम्-पो (६३०-६९३) क राजदरबार मे एकर उल्लेख अछि । ई प्रक्रिया नवम शताब्दी धरि चलैत रहल । एहि काल खंड मे हजारक हजार संस्कृत आ पालिग्रंथ सब भोट भाषा मे अनुवादित भेल । एहि ग्रंथ सभ क ज्ञान सं मात्र बौद्ध धर्म आ दर्शन पर नव प्रकाश पड़ल से नहि, हिंदू वैदिक आ जैन परम्परा क विषय मे सेहो बहुत रास बात सभक पता चलैत अछि, किएक त कतेको ग्रंथ जकरा एतय कीड़ा द्वारा खायल गेल छलैक, ओ तिब्बत क लामा सब लग मे सुरक्षित अछि । असकरे “कंजूर” आ “तंजूर” मे एहन दस हजार भारतीय ग्रंथ सुरक्षित अछि । राहुल क चारि तिब्बत-यात्रा सब एहन बहुमूल्य सामग्री के भारत मे वापस अनवा मे वेस सहायता कएलक । राहुल पहिल बेर संस्कृत मे तिब्बती भाषा क व्याकरण आ प्राथमिक भाषा-पाठ लिखलनि । राहुल धर्मकीर्ति, सुबंधु आ असंग एहन बौद्ध नैयायिक लोकनिक ग्रंथ सभक पुनरुद्धार आ सुरक्षा मे सबसे पैघ आरंभिक काज कयलनि । बाद मे प्रसिद्ध रूसी दार्शनिक, “बौद्ध-न्याय शास्त्र” क लेखक प्रो. श्चेर्वास्की लेनिनग्राद विश्वविद्यालय मे अपन स्मृति सब मे लिखलनि जे हुनकर बाद एहि विषय के साधिकार पढ़ऽ वाला एके टा व्यक्ति संपूर्ण विश्व मे छथि आ ओ छथि राहुल सांकृत्यायन । बौद्ध विद्वान क रूप मे हुनका सोवियत रूस मे बजाओल गेलनि । ओ लेनिनग्राद विश्वविद्यालय मे प्रोफेसर बनलाह । जीवन क संध्याकाल मे श्रीलंका विद्यालंकार यूनिवर्सिटी मे ओ ससम्मान प्राध्यापक बना कऽ बजाओल गेलाह । मुदा भारत मे कोनो विश्वविद्यालय

मे हुनका पढ़यवाक ने अनुमति देल गेलनि आ ने हुनका आमंत्रित कएल गेलनि, किए त हुनका लग मे कोनो औपचारिक उपाधि नहि छलनि । हमरा सभक शिक्षा-पद्धति क नौकरशाही कतेक जकड़बंद छैक, एहि पर एहि सँ बेशी दुःखद टिप्पणी की भऽ सकैत अछि ।

१९२८ में तिब्बत मे गेनाई सरल नहि छल । नेपाल मार्ग सँ होइत गुप्त रूप सँ ओतय गेल जा सकैत छल । रक्सौल आ अमलेखगंज होइत ओ, शिवरात्रि क लाभ उठा, नेपाल पहुँचलाह । एक टा खुजल लॉरी मे ओ काठमांडू पहुँचलाह । काठमांडू क महाबौद्ध स्तूप मे ओ डुक-पा लामा सँ भेट कयलन्हि । लद्दाख क हेमिस लामा सँ हुनका एक टा उत्तम अनुशंसा पत्र भेटि चुकल छलनि । एतय राहुल नेपाली बनि कऽ हुक पा लामा क शिष्य सभ मे सँ एक व्यक्ति बनि कए रहऽ लगलाह मुदा लामा एल्शोन गेवे नहि कैलाह, जतय राहुल हुनका सँ भेट करऽ वाला रहथीन्ह । ओ ग्नेनाम पहुँचलाह । ओ एहि ठाम तिब्बती घुमन्तू व्यापारी सभक संग भऽ गेलाह जे याक सब पर नोन लादि कए लऽ जाइत छल ओ नेपाल मे चाउर आ अन्न क बदला मे ओकरा बेचैत छल । राहुल डुक पा लामा सँ भेट कयलन्हि । भाटकोसी आ तातापानी सं होइत हुनकर दल मे एक व्यक्ति बनि गेलाह । नेपाल क सीमा अधिकारीगण हुनका सं पूछताछ कयलकन्हि । राहुल अपन नाम छेवान्ङग बतौलन्हि, जे खुन्तू (किन्चौर) मे जन्म लेने छलाह आ देखाव लगलाह जेना रोंग क अवतारी लामा क चेला हौथि । डुक-पा लामा ग्नेनाम मे अपन डेरा खसा व्यस्त भऽ गेलाह, हुनकर चेला सब हुनका चढ़ौआ चढ़बैत रहलथीन्ह जे ओ लैत हलाह । ओम्हर राहुल तिब्बत जएवा क लेल बहुत अधीर आ उत्कंठित भऽ रहल छलाह । हुनकर प्रमुख समस्या छलन्हि "लाम-चिक" (भूमि सीमा पार करवा क अनुमति पत्र) कोना प्राप्त करी । बोधगया मे एकटा मंगोल भिक्षु सं हुनका भेट छलन्हि । राहुल के सुसंयोग सं ओहि मंगोल भिक्षु सं ओतय भेट भऽ गेलेन्हि आ ओ हुनका दू टा पारपत्र आनि देलकन्हि । राहुलक एहि "लोवजादशेराव" (जकर संस्कृत अनुवाद होइत छैक "सुमति व्रज") नाम क मंगोल भिक्षुक भारी बोझ अपन कान्ह पर लादि, ओकर संग भ गेलाह । मुदा रस्ता सुरक्षित नहि छल । ओत ढेरी डकैत आ लुटेरा सब छलैक । कोनो अनभुआर के, जे डकैत एहन लगैत छैक, देखिते राहुल अपन टोपी उतारि कऽ, जीभ देखा कऽ, हाथ पसारिक "कुची-कुची" (दया करू) कहथि । ताहि दिन मे कतेको व्यापारी सभ लामा वा भिक्षु क भेस बनाक, बहुमूल्य वस्तु सभ ल जाइत छल । ते ई डकैत पहिने यात्री क हत्या करैत छल आ वाद मे ओकर सामान के ताकैहरेँ छल । सौभाग्य सँ कोशी नदी क बर्फ सन पानि पारकऽ कए ओ शकर पहुँचलाह जत ल्हार्चे धरि हुनकर सामान लऽ जायवाला किछु गदहा भेटि गेलन्हि । ब्रह्मपुत्र क किनार-किनार बहुत नहुं नहुं चालि सं चलैत-चलैत नारयांडा धरि ओ एकटा टट्टू पर गेलाह । एहि मट मे ग्यारहम शताब्दी क ३३८ टा ग्रंथ छैक । बेसीतर भारतीय ग्रंथ सभक तिब्बती अनुवाद छैक । ओ वासी ल्हार्चे धरि पहुँचलाह आ ताशी लीमा

117120

9.12.04

सँ भेंट कयलन्हि, जे चीन भागि गेल छलय । दलाई लामा क वाद ओहि समय मे वेह सवसँ पैछ शक्तिशाली धर्मगुरू ओत छल । शिगाचेँ सं राहुल डिकि थोमो, जराला दर्श, नगाचे डांडे-खाम वाला होइत, छू-ओरी मे एक नाव सँ ब्रह्मपुत्र पार करैत एक टा टट्टू पर बैसि कए ल्हासा पहुँचलाह । १९ जुलाई १९२९ के हुनका दूर सं पोटाला मठ क सोनगर छत देखवा मे अएलन्हि । तीन वंटा चलि कए ओ धर्मा साहु क घर पहुँचलाह, जतय हुनकर पूर्ण स्वागत भेलनि । राहुल नेपाल मे धर्मा साहू सँ भेंट कयलन्हि, ओ हुनकर दूनु वेटा, पूर्णमान आ ग्यामान साहू क नाम सँ पत्र लऽ गेल छलाह ।

आखिर राहुल ल्हासा पहुँचलाह, जे तिब्बत क राजधानी छल । ब्रिटिश सरकार ई नहि जानि पाएल जे ओ कोन देश मे सँ ओतऽ पहुँचलाह । आ तिब्बत विदेशी लोकनि क लेल निषिद्ध छल । राहुल सोचलन्हि जे दलाई लामा क बौद्ध शिष्य क संबंधे ओ हुनका लग पहुँचथि । ओ १५१ टा छंद क रचना संस्कृत मे कयलन्हि, जकर अनुवाद भोट भाषा मे कयलन्हि, आ ओकरा सुन्दर अक्षर मे लिखी कए, दलाई लामा क एक टा विश्वसनीय शिष्य डरी-छांग क हाथे ओहि कविता के पढ़वा देलथिन्ह । लामा पढ़ि कए बहुत प्रसन्न भेलाह । ओ आश्वासन देलथीन्ह जे कोनो दिन एहि कविता क कवि के बर्जाताह । वाद मे ओ एह विषय मे विसरि गेलाह । राहुल देपुंग गुंवा गेला, जतए सात हजार भिक्षु विभिन्न देश सभक अलग-अलग "सामजान" अथवा छात्रावास सभ मे रहथि । मुदा भारतीय लोकनिक लेल कोनो एहन छात्रावास नहि छल । राहुल छोट-छोट कागज क टुकड़ी सब पर १६००० भोट शब्द जमा कयलन्हि आ ओकरनेपाली आ संस्कृत मे अर्थ सेहो नोट कयलन्हि । आरंभ मे हुनक विचार ओतऽ तीन वर्ष धरि रहवाक छलन्हि, जाद्रि सँ मात्र तिब्बत मे प्राप्त बौद्ध ग्रंथ सभक शोध आ अध्ययन ओ कऽ सकथि । मुदा सबसँ पैघ कठिनाई आर्थिक छलन्हि । काशी विद्यापीठ क आचार्य नरेन्द्र देव पचास रूपैया मासिक शिष्य-वृत्ति पठयवा क व्यवस्था कऽ देने छलाह । श्रीलंका सँ भदन्त आनंद कौसल्यायन तीन हजार टाका दुर्मिल पोथी सबआ टांका किनवा क हेतु पठयवा क प्रबंध कयलन्हि । राहुल साम्-वे क सबसँ प्राचीन, महाविहार के देखवा क लेल गेलाह जतऽ नालंदा क भिक्षु शांति रक्षित क शरीर सुरक्षित राखल गेल छल । मुदा ओ मंदिर सं सटल खंडहर बनि चुकल छल । "गे-गर-लिंग" (भारतीय द्वीप) जतए भारतीय विद्वान ग्यारहम शताब्दी मे रहैत छलाह आ संस्कृत ग्रंथ क तिब्बती मे अनुवाद करैत छलाह, बहुत खराब अवस्था मे छल । एतय एक टा पैघ ग्रंथालय छल, जाहि मे एहन-एहन दुर्लभ ग्रंथ सब छलैक जे दीपंकर श्री ज्ञान क शब्द मे, विक्रमशिला मे सेहो उपलब्ध नहि छल । मुदा ई पुस्तकालय कतेको वर्ष पहिनहिं आगि मे स्वाहा भऽ गेल छल । राहुल के एक्को टा संस्कृत क पोथी नहि भेटलन्हि । हँ, तिब्बती किछु ग्रंथ आ चित्र ओ अवश्य किनलन्हि अट्टाहर टट्टू सब पर, जे सामग्री ओ प्राप्त कयलन्हि ओ लादि कए, कलिंपोंग धरि अनलन्हि । लौटैत काल रास्ता मे ओ किछु आओर पोथी भेंट स्वरूप प्राप्त कयलन्हि, किछु ओ किनलन्हि—शालु बिहार आ ताशा ल्हूम-पो,

नारथांग आ गयांची में । “कंजूर” आ “तंजूर” क अतिरिक्त ओ अपना संग १६१९ तिब्बती हस्तलिखित ग्रंथ अनलन्दि — २४ अप्रैल सं ३ जून १९३० धरि । ई सव पोथी पटना म्यूजियम के उपहार स्वरूप दऽ देल गेलैक जे काशी प्रसाद जायसवाल कक्ष में राखल गैल छैक ।

राहुल क “कंजूर” आ “तंजूर” संग्रह क ई आरंभिक काज कतवा महत्वपूर्ण छल एकर अनुमान एही बात सँ लागि सकैत अछि जे तिब्बती त्रिपिटक क तंत्र आ सूत्र संहिता सभक सूची मात्र जापान मे आ सेहो १९३६ मे प्रकाशित भऽ सकल । अन्य भाषा सभ मे ओकरा विषय मे कोनो जानकारी नहि छैक । राहुल एहि ग्रंथ क दुर्लभ प्रति लहासा अनलनि । ओ अपना संग धर्म, दर्शन, इतिहास, जीवनी, कला, ज्योतिष, चिकित्सा, भूगोल आदि विषय सभ पर कतेको दुर्लभ पोथी अनलनि । दार्शनिक ग्रंथ मुख्यतः नागार्जुन क माध्यमिक शाखा आ असंग क योगाचार शाखा क विषय मे अछि । ई दूनू प्रसिद्ध बौद्ध नैयायिक छलाह । सातम सँ दशम शताब्दी धरि लिखल तिब्बत क ग्रंथ सव सेहो एहि संग्रह मे अछि । राहुल अपना संग पद्यसंभव वुसितान आ तारानाथ क “क्रिया तंत्र”, “चर्या-तंत्र” आ “योग-तंत्र” क ग्रंथ सेहो अनने छलाह । बहुतो साहित्यिक ग्रंथ सेहो एहि संग्रह मे छैक : दंडी क “काव्यादर्श” पर ल्ना-पा क दू टा टीका सव, “कल्पलता” क दू तिब्बती अनुवाद आ पाणिनी क “धातु-पाठ” पर दुर्गा सिंग क भाष्य, इत्यादि । एक टा ऐतिहासिक ग्रंथ मे मगध पर मुसलमान आक्रमण आ उर्दतपुर आ विक्रमशिला विश्वविद्यालय सभक महानाश क वर्णन सेहो छैक । डा. अ. स. अलतेकर भारतीय शिक्षा विषयक ग्रंथ मे एहि बात सभक विस्तार सँ चर्चा कएने छथीन्ह । बौद्ध महायानी आ वज्रयानी देवमाला संबंधी १३० चित्र (पट) सेहो राहुल अपना संग अनने छलाह । १९३४ सं १९३८ क बीच राहुल तीन बेर तिब्बत गेलाह आ ओतय सं किछु दुर्लभ वस्तु सभ मठ सँ संग्रह कए लऽ अनलन्दि । ओ प्रथम तिब्बती व्याकरण ओ तीन बाल पोथी नागरी मे लिखलनि । ओ अपना संग धर्मकीर्ति क “प्रमाणवार्तिक” वृत्ति अनलनि, जकर तिब्बती सं संस्कृत मे ओ पुनः पुनर्रचना कयलनि । ओ एकटा “तिब्बती-हिंदी-कोश” सेहो संकलित कयलनि, जकर प्रथम खंड, हुनक मृत्यु क उपरांत साहित्य अकादेमी प्रकाशित कयलक ।

राहुल क जीवन कथा आगां कही । तिब्बते क यात्रा सव मात्र हुनक जीवन क प्रधान कार्य नहि छलन्दि । ओ श्रीलंका १९३० मे गेलाह, १९३१ मे भारत मे सत्याग्रह मे भाग लेलनि ओ पुनः तेसर बेर १९३१-३२ मे श्रीलंका गेलाह १९३२-३३ मे यूरोप गेलाह । इंग्लैंड, फ्रांस, जर्मनी मे कतेको प्राच्य विशारद सव सँ भेंट कयलनि । १९३५ मे मंचूरिया सँ रेल द्वारा सोवियत रूस पहुँचलाह । २० अगस्त १९३५ मे ओ ट्रेन मे बैसलाह आ सात दिन धरि ओही गाड़ी मे बैसिक मास्को पहुँचलाह । ४ सितंबर सं २१ सितंबर १९३५ एक पक्ष ओ रूस मे बितौलनि । हुनका शिक्षाविद् ओल्डेनबर्ग आ श्चेर्बास्की सँ भेंट करवा क तीव्र इच्छा छलनि । मुदा ओल्डेनबर्ग ता धरि जीवित नहि

छलाह आ श्चेर्वास्की लेनिनग्राद मे छलाह, जतऽ राहुल के जयवाक अनुमति नहि भेटलन्हि । मास्को सँ रेल सँ ओ बाकू गेलाह जतए ओ "अग्निमंदिर" देखलन्हि । राहुल हुनका ज्वालामाई कहैत छथीन्ह । ओतय नागरीलिपि मे एकटा शिलालेख ओ देखलन्हि । ओहय सँ ओ पनिआ जहाज सँ ईरान गेलाह जतए ओ तेहरान, शीराज आ मर्शद देखलन्हि । ओ बलूचिस्तान होइत, ट्रेन सं लाहौर पहुँचलाह । राहुल सं "कंजूर" डा. प्रबोधचन्द्र वागची कलकत्ता विश्वविद्यालय क हेतु कोन लेलनि ।

अपन आत्मकथा मे ओ बयालीस वरख क आयु मे टाइफाइड (विपम-ज्वर) सं पहिल बेर अपन गंभीर बीमारी क चर्च कयने छथि । पटना क एक टा अस्पताल मे ओ पांच दिन धरिबेहोश रहलाह । मुदा ओ फेर १९३६ मे तिब्बत, १९३७ मे ईरान आ १९३७-३८ मे सोवियत रूस गेलाह । एहि बेर ओ सोवियत अकादमी क निमंत्रण पर रूस गेल छलाह । मास्को सं ओ लेनिनग्राद गेलाह जतए ओ १७ नवंबर १९३७ सं १३ जनवरी १९३८ धरि रूकलाह । एतय हुनक भेंट भारतीय तिब्बती विभाग क सचिव लोला (एलेगा नर्वेर्तोव्ना कोजेरोवस्काया) नामक महिला सँ भेलनि । ओ संस्कृत-तिब्बती कोश बना रहल छलीह । हुनका फ्रांसीसी, अंग्रेजी, रूसी आ मंगोलियन भाषा अवैत छलन्हि । राहुल हुनका संस्कृत पढ़ौनाई शुरू कयलनि आ ओ राहुल के रूसी पढ़ौनाई प्रारंभ कयलथीन्ह । दूनू क मैत्री गहन आकर्षण आ विवाह मे परिणत भऽ गेलन्हि । लोला एहि पुस्तक क लेखक के बतौलनि जे हुनक आरंभिक प्रेम-पत्र संस्कृत मे छल । हुनका सँ राहुल के इगोर नाम पुत्र ५ सितंबर १९३८ के प्राप्त भेलन्हि । (इगोर क नाम ओ "अग्नि", रूसी "ओगोन" राख चाहैत छलाह) । पुनः जखन ओ सोवियत रूस मे, जुलाई १९४५ मे पहुँचलाह तखनहिं पुत्र क दर्शन भेलनि । ई यात्रा १७ अगस्त १९४७ के समाप्त भेल । ओहि वरख क बाद ओ अपन पत्नी आ पुत्र के कहियो नहिं देख सकलाह । लोला पुनः विवाह नहि कयलन्हि । १९६२ मे जखन राहुल विस्मृति क रोगी भऽ गेलाह आ सोविय रूस लऽ जाएल गेल छलाह, तखन ओ हुनका सं भेट करऽ आयल छलथीन्ह । महापंडित क आँखि सँ मात्र नोर झरि रहल छल । कोनो संवाद संभव नहि छल । एहि पोथी क लेखक के अक्टूबर १९७२ मे लेनिनग्राद मे, लोला सं हुनक घर पर भेट भेल, छलनि । लोला राहुल आ श्चेर्वास्की एवं इगोर क बाल्यावस्था क फोटो क एक टा एलबम देखौने छलथीन्ह । न लोला आ न इगोर के हिन्दी बाजऽ अबनि । न दूनू गोटे लग राहुल क कोनो पोथी छलन्हि । न ओ दूनू कहियो भारत आबि सकलाह ।

राहुल राजनीतिक कार्यकर्ता भऽ गेल छलाह । १९३९ मे ओ अपना के पूर्णतः बिहार क किसान संघर्ष मे झोंकि देने छलाह । ओ जेल पठा देल गेलाह । ओत ओ दू बेर दीर्घ उपवास कयलन्हि—एक बेर १० दिन क आ दोसर बेर १७ दिन क । ई उपवास जेल क स्थिति सुधारबा क लेल छलैक । किछु मास क बाद ओ छोड़ि देल गेलाह । २४-२५ फरवरी, १९४० मे मोतीहारी क किसान सम्मेलन क ओ अध्यक्षता

कयलनि । पुनः १९४०-४२ मे ओ पकड़ल गेलाह आ हजारीबाग आ देवली जेल मे राजबंदी क रूप मे २९ मास बितौलनि । एहि कारावास क समय मे राहुल अपन पैघ संस्मरणीय ग्रंथ लिखलनि “दर्शन-दिग्दर्शन” (८४७ पृष्ठ) ई हिन्दी मे, पहिल बेर यूनानी, इस्लामी, यूरोपीय आ भारतीय दार्शनिक विचार धारा क विश्लेषणात्मक परिचय आ मार्क्सवादी दृष्टि सं समीक्षा प्रस्तुत कर वाला ग्रंथ अछि । तीन हजार वर्ष क दार्शनिक उहापोह क बुद्धिवादी-मानवतावादी दृष्टिकोण सं कएल गेल ई अध्ययन एक विराट सर्वग्राही ऐतिहासिक प्रयत्न छल ।

भारतीय आ विदेशी दार्शनिक सभक एकट्ठा तुलनात्मक चार्ट, दैत “दर्शन-दिग्दर्शन” क अंत मे राहुल मात्र दू टा आधुनिक भारतीय चिंतक क नाम दैत छति आ हुनका लोकनिक समकालीन अनेको विदेशी लोकनिक क उल्लेख करैत छथि—हेगेल (१७७०-१८३१), राजा राममोहन राय (१७७४-१८२९), मार्क्स (१८१८-८३), दयानंद (१८२४-८३) विदेशी लोकनि मे ओ अनेक दार्शनिक सभक नाम-सूची दैत छथि आ हुनकर योगदान क चर्चा करैत छथि—दर्कार्त, स्पिनोजा, लॉक, वकले, वाल्टेयर, घूम, रूसो, कांट, फिशे, शेलिंग, शॉपिन हाउर, फयूरबाख, स्पेंसर, एंगेल्स, मार्क्स, विलियम जेम्स, नीत्से, ब्रैंडले, वेर्गसां, वाइटहेड, लेनिन और बर्ट्रांड रसेल । अंत मे जे संदर्भ ग्रंथ-सूची ओ देने छथि, जकर आधार पर ई ग्रंथ जेल मे ओ लिखलन्हि, अनेक संस्कृत, पालि, अरबी, फारसी ग्रंथ सभक संग-संग ओ केवल तीन टा भारतीय दार्शनिक क अंग्रेजी ग्रंथ क नाम दैत छथि—एस.एन. दासगुप्त, एस. राधाकृष्णन एवं एस.सी.विद्याभूषण । संगहि मार्क्स, एंगेल्स फयूरबाख आ श्चेर्बास्की क पांच टा ग्रंथ त अछिये ।

जेल सं छुटला क बाद, सब सँ मार्मिक वर्णन ओ चौतीस वरख क बाद अपन जन्म ग्राम क यात्राक कयने रहथि । गाम मे सब किछु बदलि गेल छैक आ तइयो किछु नहि बदलल छैक । हुनक बाल्यावस्था क सहपाठी लोकनि कोना प्रेम सं हुनकर स्वागत कएलथीन्ह । हुनकर पहिल पत्नी हुनका सँ भेट कर अएलथीन्ह । मुदा ओ तऽ विवाह-विधि क तुरत बाद, द्विरागमन होम सं पूर्वे, हुनका छोड़ि आयल छलाह । १९४२ सं. १९४४ धरि ओ भारत भरि मे घुमैत फिरैत रहलाह, कखनहु राजनैतिक काज सँ, कखनो साहित्यिक सभा सबमे । ओ अपन यात्रा सभक विस्तार सँ वर्णन दैत छथि—अपन डायरी सभक आधार पर । एतय एक अत्यंत जिज्ञासु, ज्ञान पिपासु मनक दर्शन होइत छैक । कतहु ओ नेपाली देवी-देवता सभक आ भूत सभक अट्टारहो प्रकार गनबै छथि त कतहु तिब्बत क ग्यारह पिशाच सभक, आ ठाम-ठाम बाजऽ जाय बाला बोली क रेवाज क आ विश्वास क विस्तार सँ परिचय दैत जाइत छथि । हुनक लेखन एकटा अद्भुत कोश-संग्रह अछि जाहि मे निम्न विषय सभक अद्भुत जानकारी प्राप्त होइत छैक—सांस्कृतिक मानवशास्त्र, समाज विज्ञान, आर्थिक स्थिति, भाषा शास्त्र, प्रवास क कठिनाई, भौगोलिक आ भूस्तर विषयक बात सभ, राजनैतिक तनाव आ दबाव, पुरातत्व आ धर्मतिहास, अज्ञात मतपंथ आ ओकर विश्वास अनुबंध सब एके संग एकके मोटरी मे सहजतापूर्वक अपना

संग नेने ओ चलैत छलाह । आ यह सब ज्ञान ओ अत्यंत मनोरंजक आ स्वाभाविक अकृत्रिम शैली सं तेना दैत छलाह, जेना पाठक सब सँ गप-शप क रहल होथि—पाठक के कतहु एहन नहि लगैत छलैक जे ओकरा पर कोनो लेखक दयाव दऽ रहल होइ अथवा योझ राखि रहल हो ।

१९४८ क बाद राहुल अधिक काल भारते मे रहलाह । मात्र एक बेर चीन आ दोसर बेर श्रीलंका मे पढ़ावऽ गेलाह । एहि यात्रा सभक बाद ओ अस्वस्थ भऽ गेलाह । आ हुनक अंतिम बेर सोवियत रूस क यात्रा विस्मृतिये क अवस्था मे छलहि । एहि पोथी क लेखक राहुल क निकट संपर्क मे १९४४ मे अयलाह, हुनका संग एक टा कोश क संपादन कार्य मे १९४८ मे सहयोग कयलनि । उच्चैन मे १९४४ मे आ इलाहाबाद मे १९५० मे राहुल एहि पंक्ति क लेखक क घर पर रुकलाह । तीन ग्रीष्मावकाश सभ मे ई लेखक आ ओकर परिवार राहुल क अतिथि रहल, नैनीताल मे, दार्जिलिंग मे, कलिपोंग मे आ कूंमायूं मे, मंसूरी मे । ओ एहि लेखक क घनिष्ठ पारिवारिक मित्र भऽ गेल छलाह ।

हुनका मधुमेह क घोर कष्ट छलन्हि । अति परिश्रम आ वैयक्तिक चिंता सभ हुनका ततेक अस्वस्थ बना देने छलन्हि जे जीवन क अंतिम दू वर्ष मे हुनक स्मृति शेष नहि रहलन्हि । ओ एक टा अत्यंत दुःखद दृश्य छल जे एतेक पैघ विद्वान अपन नामो धरि नहि पढ़ि पाबि सकैत छल, न सुसंगत ढंग सं वाजि सकैत छल । एहन व्यक्तिगत आघात सभक आ विस्मृति क पूरा कारण कहियो नहि जानल जा सकत । “निराला” जीवन क अंतिम वर्ष सभ मे, आ काजी नजरूल इस्लाम जीवन क अंतिम पूरा चौतीस वर्ष धरि एहि तरहें कष्ट मे रहलाह । एहि महान विद्वान आ रचनाकार लेखक क संपूर्ण जीवन क सक्रियता आ गतिशीलता क अंत बहुत बेसी शोकप्रद भेल । प्रायः हुनका भरिपोख प्रतिदान समाज सँ नहि भेटलनि, हुनकर उपेक्षा भेलन्हि । हुनका पूरा काज क बाद जेहन स्वाभाविक विश्रान्ति चाहैत छलन्हि से नहि भेटलन्हि । ओ बहुत बेसी वाएस मे विवाह कएलन्हि आ अपन बच्चा सभक भविष्य क चिंता हुनका भीतरे-भीतर कुतरैत रहलनि । ओ अपन अंतिम अर्द्धमूर्छाक अवस्था मे बुदबुदाइत रहैत छलाह “दू बच्चा—तीन बच्चा” । भऽ सकैत अछि जे हुनकर शरीर हुनकर मोन क संग नहिं देलकन्हि आ ओ एही भ्रम मे अपना क रखने रहलाह जे औपधि सभक मददि सं शरीर के जवानी जकां सक्रिय राखल जा सकैछ । मात्र हुनकर तेसर पत्नी कमला सांकृत्यायन हुनक एहि अंतिम अवस्था क विषय मे अधिकारिक ढंग से लिखि सकैत छथि । हालांकि, सबकिछुं कहला आ अनुमान कयलाक बादौ सत्य ओतबए रहस्यमयी रहत, जतबा ओ आई अछि । मृत्यु, ईसाक मजाक उड़ावऽ वालापाइलट जकां, उत्तर क प्रतीक्षा नहि करैत अछि ।

व्यक्तिगत रूप सं राहुल बहुत उदार आ स्नेहशील छलाह । अत्यंत आत्म-संयमी, अनुशासित राहुल दिन मे अट्टारह घंटा धरि काज क सकतै छलाह । हुनकर अपन व्यक्तिगत रूचि आ सौख सब बेस सीमित छलन्हि । सादा वस्त्र, सादा भोजन । राहुल

क मित्र सब मे तरूण शोधार्थी लोकनि क वड्ड संख्या छलनि । ओ स्पष्टवक्ता छलाह, निर्भीक छलाह आ सत्ताक लोकप्रियता क शिखर पर विराजमान महान व्यक्ति सभक आ नेता सभक भावनाके कष्ट देवऽ वाला आलोचना करवा मे हुनका कष्ट नहि होन्हि । जहाँ धरि हुनक विश्वास सभक प्रश्न छल ओ साफ-साफ कहैत छलाह सत्य कहवा मे कनिको “नरो वा कुंजरो” नहि ।

हुनक फुरसतिक समय अक्सर लिखवा-पढ़वा मे यीति जाइन्हि । लिखवा मे ओ सशक्त आ क्रोधी हुआइत छथि मुदा वाजवा मे ओ अतिशय सौम्य आ कम वाजय वाला छलाह । मंच पर भाषण देवाक कला मे ओ प्रवीण नहि छलाह । ओ चौंतीस सँ ऊपर भाषासब जनैत छलाह मुदा लिखवा आ यजवा मे संस्कृत आ हिंदिये क प्रयोग करैत छलाह ।

जे भाषा, ओ भाषण आ अपन किताब सभ मे प्रयोग करैत छलाह, ओ बहुत सरल छल । ओ सदखन सामान्य पाठक के ध्यान मे रखैत छलाह । हुनकर लेखन मे कखनौ-कखनौ प्रचारक क आग्रही एकांगिता आवि जाइत छलन्हि, मुदा अंधनिष्ठा सँ ओ सदखन दूर रहलाह । एक टा एहन व्यक्ति क लेल जे बहुत गरीबी मे सँ उठि क वेसी स्वयं-शिक्षित छल, एहन प्रगतिशील, बुद्धिजीवी, धर्म-निरपेक्ष, मानवतावादी दृष्टिकोण प्राप्त केनाई आ विकसित केनाई, एक टा असामान्य उपलब्धि छलन्हि । कतहु-कतहु ओ अंध विश्वासी, रहस्यवादी, अर्द्ध अध्यात्मवादी सभक विरुद्ध कटोर शब्द लिखि जाइत छथि, मुदा राहुल अपन रचना मे कतहु कट्टु नहि छथि । ओ सदखन दोसर पक्ष क वात जानऽ चाहैत छथि, सब किछ मे किछु नीक ताकऽ चाहैत छलाह, जे चीज एकदम नहि जंचऽ वाला छलन्हि आ विचित्र लगन्हि ओकरो बूझऽ चाहैत छलाह । ओ एहि अंतर्व्याप्त सहानुभूति सँ भरल छलाह । राहुल बौद्ध “करूणा” क सिद्धांत के विकसित कयलन्हि । एहि सँ हुनकर जीवन आ साहित्य क पाठक सब पर गहिर असरि पड़ल छलन्हि । हमरा लोकनि क लग-पास जे लेपटाएल दुनिया अछि ओकरा सांगोपांग बुझबाक राहुल यत्न कयलन्हि । एहि प्रक्रिया मे ओ एकटा नव आत्मबोध, एक टा नव मानव क संतुलन आ अंततः समन्वय क खोज कयलन्हि ।

राहुल अपन जीवन अथवा लेखन मे रोमांटिक अथवा भावुक कनिको नहि छलाह । हुनका अन्य मानव सँ, ओ चाहे पैछ हो वा छोट, समानधर्मा हो वा विरोधी, सर्वदा मैत्री क एक टा शौधार्थीक संबंध छल । ओ ने त कतहु सर्वनिराधारवादी छलाह आ ने सार्वनिंदक । “तुम्हारी-क्षय” पोथी मे सँ ओ किछु संस्था सभक आ मानवीय पूजा-स्थान क आ प्रतिभा सभक तीव्र निषेध करैत छथि । ओ राजनैतिक दुलमुलवादी हैमलेट लोकनिक (जेना भोजपुरी नाटक “हुनमुन” मे) मजाक उड़ैबत छलाह । स्त्री-शक्ति क पुरुष पर शासन हुनक नर्मबिनोद क विषय छलन्हि । तथा कथित धर्म गुरु लोकनि क ढोंगी कथनी-करनी क अंतर्विरोध क ओ पर्दाफाश करैत छथि । मुदा सर्वत्र राहुल क संबोधि सँ दीप्त, करूणा आ मैत्री सँ भरल मुद्रा, एहि सब रूप क पाछाँ नुकाएल छलन्हि, अथवा ई कही जे कतहु नुकाएल नहि रहि सकैत छलन्हि ।

कृतित्व

हुनक सम्पूर्ण रचना सभक एकटा वर्णनात्मक सूची सेहो जाँ देल जाय त एहि पोथी क पृष्ठ संख्या क सीमा सँ बेसी हेत । हम एतय हुनक साहित्यिक कृति क सर्वेक्षण करब जाहि मे रचनात्मक आ आलोचनात्मक दूनू तरह क कृतित्व अवैत छैक, आ चूकि साहित्यिक व्यापक संदर्भ मे मानविकी अवैत अछि, जाइत-जाइत ओहि प्रकाशित पोथीसभक उल्लेख करब जे दर्शन, इतिहास, समाजशास्त्र आ तत्सम शाखा सभक पुस्तक अछि । १९२७ सँ, चौंतीसे वरख क आयु सँ जो नियमित रूप सँ लिखनाई प्रारंभ कय देलन्हि, आ १९६१ धरि ओ चलैत रहल, जखन ओ बहुत दुखित पड़ि गेल छलाह । प्रकाशचन्द्र गुप्त लिखने छथि—“ओ अपन लिखवा क आदति मे, घड़ी जकां, नियमित छलाह ।” ओना ३४ वर्ष मे ओ करीब ५०,००० पृष्ठक साहित्य प्रकाशित केलन्हि । अखनहु हुनकर बारह पांडुलिपि सब अप्रकाशित छन्हि । जखन हम सब इहो ध्यान मे लैत छी जे ओ देश-विदेश क साहसिक यात्रा करैत रहलाह, विदेश आ जेल मे सेहो रहलाह, ओहि सब कष्टमय जीवन-वरख सभक वादो ओ जतवा लिखलनि ओ अपने मे एक टापैथ काज थीक । एहन आदमी, जे सदिखन घुम्मकड़ रहल हो, एतेक विपुल-लेखन-संभार हमारलोकनि के आश्चर्यचकित करैत अछि । ओ बेस तेजी सँ आ अनथक लिखैत छलाह । ओ विशेष प्रकार क “मूड” बनवा क प्रतीक्षा नहि करैत छलाह आ ने आराम-तलब हालतक खोज मे रहैत छलाह । ट्रेन मे होथि वा जहाज मे, बस-अड्डा पर होथि वा धर्मशाला मे, तंबू मे होथि वा होटल मे, घर मे होथि वा प्रवास मे, ओ निरंतर लिखते रहैत छलाह ।

कथा-उपन्यास

राहुल तेरह टा ग्रंथ कथा-उपन्यास लिखलन्हि । ओहि मे प्रसिद्ध छैक “सिंह सेनापति” आ “जय-योधेय” (प्रस्तुत लेखक “विशाल भारत” मे एहि ग्रंथ सभक आलोचना १९३८ मे केने छल) “विस्मृत यात्री”, “दिवोदास” आ “मधुर स्वप्न” । पहिल तीन उपन्यास प्राचीन आ मध्ययुगीन भारत क इतिहास के लऽ कए अछि, “दिवोदास” वैदिक आर्य सभक जीवन पद्धति पर आधारित “फंतासी” अछि, आ अंतिम फारस क प्राचीन इतिहास के लऽ कए अछि । राहुल मात्र दू टा सामाजिक उपन्यास लिखलन्हि—“जीने के लिए” आ “रनिवास” । “जीने के लिए” मे १९१४ मे प्रथम महायुद्ध मे भाग लऽ कए घर छुटि आएल एक टा किसान सिपाही क कथा अछि, जेबाद मे जर्मीदारी,

सामंतवाद, साम्राज्यवाद क विरोध करऽ वाला क्रांतिकारी आन्दोलन मे भाग लैत अछि । एहि मे १९३९ धरि क कथा छैक । दोसर उपन्यास “राजस्थानी रनिवास” मे राजस्थान क महल सब मे आ हरम सब मे रह वाली नौंड़ी (बांदी) आ पासी सभक शोक भरल भयानक जीवन क वर्णन अछि । दूटा आओर कृति, जे “फंतासी” जकाँ अछि—समाजशास्त्रीय बेसी अछि—“वाईसवीं सदी” मे आदर्श राज्य क वर्णन अछि त दोसर बाजऽ भूकऽ क भाषा मे, संवाद शैली मे लिखल पोथी अछि—“भागो नहीं दुनिया को बदलो” ।

चारिटा कथा-संग्रह सभ मे “सतमी के बच्चे” मे ओहि दयनीय बच्चा सभक दुःखद सत्य कथा सब छैक जकर एहन दैन्यमय जीवन वितवै पड़ैत छैक, दरिद्रता और सामाजिक विपमता सँ लड़ैत ई सब रेखाचित्र, सत्य ग्राम्य जीवन सँ, बूझू जहिना छैक तहिना, सजीव रूप मे, माटि सँ उठाओल गेल अछि । एहि मे गोर्की-जकाँ सामाजिक यथार्थवादिता क आग्रह झलकैत छैक । गोर्की लेनिन के लिखने छलाह—“नीक किताब सँ एक टा खराब आदमी बेसी नीक होइत अछि” । एहि पोथी मे एक टा ऐतिहासिक कहानी सेहो छैक—जेकर शीर्षक छैक—“स्मृतिज्ञान-कृति” ।

दूटा आओर कथा संग्रह दूटा आओर स्थान सभक सामाजिक आ ऐतिहासिक स्थिति क वर्णन करऽ वाला छैक । विलासी मसूरी क वाईस चित्र क बहुरंगी मधुपुरी मे अछि । एहि मे सँ नौटा चुनल खिस्सा सब “रूपी” नामक संग्रह मे पुनमुद्रित भेल छैक । “कनैला की कथा में कथा शब्द सार्थक नहि छैक । वस्तुतः ओ १३०० ईसा पूर्व सँ १९५७ ई. धरिक जीवन-पद्धति विकासपरक नौटा कथा सब अछि । एहि पुस्तक क बंगला मे अनुवाद मे एकरा “बोल्गा से गंगा भाग-२” कहल गेल अछि ।

सबसँ महत्वपूर्ण “कथा-संग्रह” जकरा राहुल क स्थायी कीर्ति भेंटलैक अछि—“बोलगा से गंगा” । प्राग्वैदिक कालसँ १९४४ धरि क आधुनिक भारत क एहि मे बीस टा कथा छैक । चौदह टा कथा प्राचीन आ मध्ययुगीन भारत क छैक, पन्द्रहम कथा सं मुसलमान राज आ अंग्रेजी राज क पार्श्व भूमि प्रारंभ भ जाइत छैक । राहुल इतिहास क एक टा विशेष काल खंड चुनैत छथि, आ ओहि मे एक टा विशेष कथा-स्थिति एहि तरहे पुनर्रचित करैत छथि आ ओकर विश्लेषण करैत छथि जे द्वंद्वत्मक भौतिकवादी दृष्टिकोण सँ भारत क इतिहास सामना मे खुज लगैत अछि । कतहु-कतहु कालिदास के सामंती राजकवि देखयबा मे अथवा कृत्रिम हिन्दू-मुसलमान एकता क वर्णन मे राहुल क पूर्वाग्रह हुनक वस्तुनिष्ठता क ऊपर हावी भ जाइत छन्हि, परंतु एहि पोथी क कल्पना आ निर्वाह दूनु दृष्टि सँ, ई कृति आधुनिक हिन्दी साहित्य क पूरा भारतीय साहित्य क तरफ टा बहुत पैघ योगदान छलन्हि ।

जीवनी आ आत्मजीवनी

राहुल क साहित्यिक गद्यक एक टा पैघ भाग छैक आत्मकथा क पांच खंड, आ

सत्रह टा आओर पोथी सब जाहि मे पूरा जीवनी सब छैक आ जीवन-चरित्र क संग्रह छैक ।

आत्मकथा २८१४ पृष्ठ क छलन्हि । स्वर्गीय शिवचन्द्र शर्मा लिखने छथि—“भारत आ भारत क बाहर क व्यक्ति सब आ दल सब जे राजनैतिक सामाजिक, साहित्यिक आ ऐतिहासिक स्थिति सब जे उत्पन्न करने छल, ओकर ई प्रायः ज्ञानकोशे थीक । एहि मे राहुल क विषय मे कम, और लोकक विषय मे बेसी अछि” ।

चारि टा आर पोथी सेहो आत्मकथात्मके बेसी अछि—“वचन की स्मृतियाँ, “अतीत से वर्तमान” जकाँ अहू मे स्मृति चारण आ जाहि महान व्यक्ति क संपर्क मे अयलाह तेकर विवरण अछि, “मेरे असहयोग के साथी” मे ५५ व्यक्ति सब के श्रद्धांजलि देल गेल छलन्हि, जेना “जिनका मैं कृतज्ञ” ग्रंथ मे देखवा मे अबैत छल ।

ऐतिहासिक क्रम सँ ओ जे आर जीवनी सब लिखलन्हि ओहि मे छल “महामानव बुद्ध”, “सिंहल के वीर पुरुष” (सात महापुरुष क जीवन रेखा), “सिंहल घुमक्कड़, जयवर्धन, “सरदार पृथ्वीसिंह”, “घुमक्कड़ सामी”, (हरिशरणानंद), “वीर चन्द्रसिंह गढ़वाली”, “कप्तान लाल” (जसवंतचंद्र) । सब सँ महत्वपूर्ण जीवनी-रेखाचित्र सभक संग्रह अछि दू खंड मे—“नये भारत का नेता” । एहि मे शेर-कश्मीर शेख अब्दुल्ला, सर्वश्री कामरेड युसुफ, भारद्वाज, एस. जी. सरदेसाई, स्वामी सहजानंद, एस. ए. डांगे, कल्पनादत्त जोशी, बंकिम मुकर्जी, पी. सुंदरैया, के. केरलियन, आर बी. भोरे, डा. गंगाधर अधिकारी, डा. के. एम. अशरफ, पूरनचन्द्र जोशी, एस. एस. बालटीवाला, मुहम्मद शाहीद, सैयद जमालुद्दीन, बुखारी, फज़ल इलाही कुरवान, मुवारक सागर, डा. जेड. ए. अहमद, महमूदुज्जफर, “निराला”, पंत आदि क जीवनी सब, सब व्यक्ति सं साक्षात्कार कऽ कए, हुनक पारिवारिक वंश परंपरा, वाल्यावस्था, काजधाज, सामाजिक राजनैतिक संघर्ष आ घटना सभक विशद विवरण सहित प्रस्तुत कएल गेल अछि । भारत मे समाजवादी साम्यवादी विचार सभक इतिहास पर शोध काज करऽ वाला सभक लेल ई बहुत उपयोगी ग्रंथ थीक । दुर्भाग्यवश, बहुत वर्ष सँ ई दुष्प्राप्य अछि, किएक त एकर पुर्नमुद्रण नहि भेल ।

राहुल हिंदी मे पहिल बेर लिखलन्हि चारि टा उत्तर जीवनी सब—“कार्लमार्क्स”, “लेनिन”, स्तालिन” आ “माओ-त्से तुंग” । १९५६ मे लिखल ३५७ पृष्ठ क माओत्से तुंग क भूमिका मे राहुल लिखने छलाह “माओ एशिया क छथि, आ एशिया मे सेहो चीन, जकर भारत क संग सांस्कृतिक आदानप्रदान आ घनिष्ठता बहुत पुरान छैक । ई कहि सकैत छी जे दूनू क विचारधारा आ जीवन मे प्राचीन कालहि सँ बहुत घनिष्ठता रहल छैक । यद्यपि मार्क्सवाद क प्रयोग (व्यवहार) हरेक देश मे ओकर परिस्थिति क अनरूपे करऽ पड़ैत छैक, जे सब सँ कठिन काज छैक, ई कहबा क चाही जे मार्क्सवाद के अपन देश मे व्यवहृत करवा क लेल मार्क्स, एंगेल्स, लेनिन, स्तालिन आ माओत्से तुंग एहन प्रतिभा सबक आवश्यकता अछि । सब देश मे क्रांति आ नवनिर्माण क शक्ति

सभ उपलब्ध छैक, समयो कखनहु के भेटैत छैक, मुदा क्रांति क सफलता क लेल ओतऽ एहने महान प्रतिभा सभक आवश्यकता छैक । आवश्यकता छैक, त प्रतिभा अवश्ये जन्म लऽ कए रहतैक । हमर देश क लेल त माओ क जीवनी बड़ बेशी लाभदायक छैक” ।

(माओ-त्से तुंग, भूमिका) (१६.७.५६) किताब महल, इलाहाबाद, १९७१)

एहि उद्धरण सँ ई स्पष्ट अछि जे राहुल खुजल दिमाग क मार्क्सवादी छलाह । ओ कखनहुं किछु तै नहि लिखलनि जे ककरो खुशामद करी अथवा ओहि सँ कोनो लाभ प्राप्त करी । वस्तुतः राहुल अपन समाजवाद पोथी सब सँ नहि जीवन सँ सिखलन्हि । ओ मात्र आरामकुर्सी पर पसरि कए सिद्धांत बघारऽ वाला अथवा ड्राईंगरूम मे वैसिक विद्वान बन वाला व्यक्ति नहि छलाह ।

हुनकर रचनात्मक साहित्य क एक टा बहुत बड़का हिस्सा हुनक विविध प्रकार क प्रवास वर्णन छन्हि । एहि तरह क हुनकर १३ टा पोथी—छन्हि :

१. “मेरी लद्दाख यात्रा” : एहि मे मेरठ सं पंजाब, मुलतान, डेरा गाजीखान, फ्रांटियर, पुंछ रियासत, कश्मीर, जोजिला दर्रा होइत लद्दाख धरि क वर्णन छैक । एहि मे लाहौर आ कुल्लू क वर्णन सेहो छैक । ई १९३९ मे लिखल गेल ।
२. “लंका” : एहि मे अनुराधापुर, पोलान्नामूरू, कोलम्बो क इतिहासवृत्त आ वर्णन अछि । ई “राहुल-यात्रावली भाग—१” मे पुनर्मुद्रित अछि ।
३. “मेरी यूरोप यात्रा” : १९३५ मे प्रकाशित एहि पोथी मे भदंत आनंद कौसल्यायन क संग कोलम्बो सँ लंदन, पेरिस, जर्मनी मे १९३२ मे कएल गेल यात्रा क वर्णन अछि ।
४. “हमर तिब्बत यात्रा” : १९३७ मे प्रकाशित । ल्हासा, चंग, साक्या, ग्नेनाम, नेपाल क डायरी सभक अंश अछि ।
५. “यात्रा क पन्ना” : १९३२ मे प्रकाशित । तिब्बत क तेसर यात्रा, राजस्थान यात्रा क किछु हिस्सा आ भदंत कौसल्यायन के लिखल पत्र सभ एहि मे छैक ।
६. “जापान” : सिंगापुर, हांगकांग, शांघाई, कोबे, टोक्यो, कोयासानक यात्रा क वर्णन ।
७. “ईरान” (दू खंड) : पहिल खंड मे प्राचीन फारस क इतिहास छैक, दोसर मे आधुनिक ईरान क यात्रा क वर्णन छैक । सोवियत रूस मे वाकू सँ लौटैत काल राहुल तेहरान, इल्पाहान आ शीराज गेल छलाह ।
८. “रूस मे पच्चीस मास” : बीकानेर सँ १९५२ मे प्रथम प्रकाशित १९६७ मे “मेरी जीवन यात्रा” (भाग ३) मे पुनर्मुद्रित ।
९. “किन्नर देश मे” : प्रयाग सँ १९४८ मे प्रकाशित । दोसर संस्करण इलाहाबाद सँ १९५६ मे प्रकाशित भेल छल । हिमाचल प्रदेश मे किन्नौर क यात्रा क वर्णन छल एहि मे ।

१०. "तिब्बत में सवा वर्ष" : दिल्ली सं १९३३ मे प्रथम प्रकाशित । "राहुल यात्रावली (भाग-१) मे पुनर्मुद्रित ।
११. "घुमक्कड़ शास्त्र" : घुमक्कड़ लोकनिक लेल अत्यंत मनोरंजक निर्देशिका ।
१२. "एशिया के दुर्गम भू-खण्ड मे" : दोसर तिब्बत यात्रा क वर्णन ।
१३. "चीन में क्या देखा?" : नव चीन क १९५८ क यात्रा क उत्साहपूर्ण वर्णन ।

एकर अतिरिक्त हिमालय पर लिखल गेल एकटा पूर्ण पुस्तक-माला छैक, जाहि मे दार्जिलिंग, कुमायूं, गढ़वाल, जौनसार, नेपाल, हिमाचल प्रदेश पर अलग-अलग विस्तृत वर्णन अछि । "सोवियत मध्यप्रदेश" आ "सोवियत भूमि" पर हुनकर दू टा पैघ किताब सब मे सेहो जानकारी देल गेल अछि ।

साहित्यिक महत्व क ओहि अन्य ग्रंथ मे इतिहास विषयक रचना सब छैक । "मध्य एशिया क इतिहास" एक वृहदाकार दू खंड मे ग्रंथ अछि, जकरा साहित्य अकादमी पुरस्कृत कैने अछि । एकर उल्लेख पहिनहु भऽ चुकल अछि । हुनकर अन्य इतिहास परक ग्रंथ सब छन्हि : "ऋग्वैदिक आर्य" : "अकबर" आ फाउंडर्स ऑफ ब्रिटिश रूल इन इंडिया" क अनुवाद हिन्दी मे एतेक मौलिक नहि अछि, परंतु "पुरातत्व निबंधावलि" मे बहुत मौलिक महत्वपूर्ण निबंध संग्रहीत अछि ।

हिंदी साहित्य क प्रारंभिक इतिहास पर राहुल नव प्रकाश देलन्हि, संस्कृत आ पालि क दू काव्य-संग्रह संकलित कऽ कए (जाहि मे पालि काव्य संग्रह एखनहुं अप्रकाशित अछि) राहुल अपन जीवन क अंतिम काल मे एक एहन त्रिखंडात्मक काव्य संग्रह तैयार कऽ रहल छलाह जे पारंपरिक भइयो कए अपौराणिक होइत आ जकरा आधुनिक पाठक कविता क रूप मे आनंद सँ पढ़त । ई काज ओ हिन्दी काव्य धारा मे अपभ्रंश कविता क संकलन सँ प्रारंभ कयलनि ।

एहि ग्रंथ मे पुरान हिन्दी कविता क संबंध सिद्ध आ नाथ सभक पद सब पर आ सूत्र सब पर बान्हल अटपट वाणी सँ जोड़ल गेल । एहि मे (सरहपा (द), कान्हपा (द), डोम्बि-पा इत्यादि प्राचीनतम कवि लोकनिक रचना सभ छैक जे एक हजार बरस पहिने जानि वृद्धि कए जाति पाति क जकड़बंदी के तोड़लनि आ कर्मकांड क विरोध कयलन्हि । ई सब बाद क शती सब मे कबीर, दादू, रैदास, नामदेव आदि जे विद्रोही, अप्रतिबद्ध कवि भेलाह, हुनकर पूर्ववर्ती छलाह । अब्दुर्रहमान आ पुष्पदंतक प्रकृति आ मानव संबंध सभक सुंदर वर्णन मे, हाल क "गाथासप्तशती" क काव्य रचना क सूत्र पाओल जाइछ । राहुल स्वयंभूक जैन-रामायण पर एक टा लेख लिखलन्हि अछि जाहि सँ पता चलैछ जे तुलसीदास जे दोहा-चौपाई क प्रबंध पद्धति अपनौलनि ओकर आधार कतऽ छल । राहुलक "दोहाकोश" क प्रस्तावना बहुत महत्वपूर्ण शोध-निबंध छलन्हि ।

ओहि तरह क काज ओ "कुतुब मुकतरी" आदि दक्षिण क ग्रंथ क विषय मे कैने छथि ओहि ग्रंथ क नाम छैक "दक्खिनी काव्यधारा" । एकर आओर एकटा विद्वतापूर्ण भूमिका मे राहुल प्रतिपादित कयलन्हि जे न मात्रा भाषा, अपितु विचार-वस्तु मे सेहो

दक्षिण क मुसलमान संत सभक एहि रचना सभ मे कतेक भारतीय विंव कोना अपनाओल गेल अछि, आ सूफी कविता के स्थानीय लोक-कविता क कल्पना बंध सभक संग कोना एकाकार कएल जाय । एहि ऐतिहासिक महत्व क मौलिक साहित्यिक पुनर्चिंतन क कार्य क मात्र एकहि खंड प्रकाशित भऽ सकल । ई सय राहुल क हिंदी-साहित्य-इतिहास के देल गेल अवदान छन्हि ।

सोवियत रूस सँ अंतिम बेर लौटला पर आ सदरूद्दीन ऐनी क किताब सभक हिंदी अनुवाद कैलाक बाद राहुल, मातृभाषा सभक आधार पर, हिंदी प्रदेश क मानचित्र क पुनरांकन पर अपन विचार व्यक्त कयलन्हि । ओ ई मानैत छलाह जे भोजपुरी, मैथिली, ब्रज, अवधी, बुंदेलखंडी, मालवी, राजस्थानी इत्यादि प्राथमिक शिक्षा क माध्यम बनय । ओ विश्वास करैत छलाह जे प्रभावशाली बनवाक लेल लिखित खड़ी बोली (जेकरा हिंदी कहै छैक) के बोल चाल क भाषा क बहुत निकट होयबा क चाही । भोजपुरी मे ओ आठ टा नाटिका सेहो लिखलन्हि ।

तैं ओ "भागू नहिं, दुनिया के बदलू" मे कठिन संस्कृत आ फारसी शब्द सभ सँ बचि कए पूरा किताब लिखलन्हि, कारण ओ कृत्रिम हिंदुस्तानी क मजाक सेहो उड़वैत छलाह, किएक त ओ मानैत छलाह जे ओहि मे महान् साहित्य क रचना संभव नहि छैक । ("सुमित्रानंदन पंत या इकबाल क कविता लियह । ई हिन्दुस्तानी मे कोना लिखल जा सकैछ" आत्मकथा भाग २ मे ओ पूछैत छथि) "मुदा जन साधारण मे किसान सब मे काज करैत ओ एहि सिद्धांत पर पहुँचलाह जे भाषा के जौ जनता धरि पहुंचयबा क हो त ओ काज कोश सभ नकली भाषा क आधार पर नहि, मुदा लोक व्यवहार क भाषा सँ भऽ सकैत अछि । ओ डा. रघुवीर क कृत्रिम, क्लिष्ट, संस्कृतनिष्ठ शब्द निर्माण क आलोचना कएने छथि ।

"शासन-शब्दकोश" (विद्यानिवास मिश्र आ प्रस्तुत लेखक द्वारा राहुल क सहयोग सँ संपादित, आ हिंदी साहित्य सम्मेलन प्रयाग सँ १९४८ मे प्रकाशित (क भूमिका मे हिन्दी साहित्य सम्मेलन क सभापति क रूप मे राहुल एक कोश निर्माण क नीति देलन्हि ।

एहि कोश मे मूल अंग्रेजी शब्द क बाद, दोसर कॉलम मे, जतबा प्रचलित प्रति-शब्द, हिंदी शब्दकोश सभ सँ उपलब्ध छल, जाहि मे डा. रघुवीर क विचित्र नव शब्द सेहो छल, ओ सब देल गेल छल, मुदा पहिल कॉलम मे राहुल अपन पसिन्न क, अर्थात बेशी उपयुक्त शब्द देने छथि, जाहि मे सरलतर आ बेशी प्रचलित शब्द देल गेल अछि, जेना अंग्रेजी "एकेडेमी" क हिंदी पर्याय "अकादेमी" देल गेल, आदि ।

राहुल के लोकगीत, लोकसभा आ लोकनाट्य बहुत प्रिय छलन्हि । ओ भोजपुरी लोकगायक बिसराम पर एक टा लेख लिखने छलाह । बिसराम छोटे बयस मे मरि गेल छलाह, हुनकर गीत सब एक टा पुस्तक मे ओ संकलित कऽ कए छपौने छलाह । ओही तरहे बुंदेलखंडी लोककवि ईसूरी पर सहो ओ लिखने छथि । ओ डा० राजेन्द्र प्रसाद सँ भोजपुरी मे आ डा. अमरनाथ झा सँ मैथिली मे गप्प करैत छलाह । नैनीताल मे "सित्वर

ओकरा" मे अपन आवास क लग रहऽ वाली एक टा वृद्धा क मुँह सं सुनि कए, ओकरा नोट क के, राहुल "आदि हिंदी की कहानियां और गीतों पोथी लिखलन्हि । हुनकर मंतव्य छलन्हि जे आधुनिक खड़ी बोली हिंदी क माय आगरा-मेरठ मे वाजऽ जाय वाला कौरवी छैक । एहि लोकगीत सब आ लोककथा सब पर हरियाणवी मे ब्रज क प्रभाव छैक, ओहिना कतेको उर्दूक प्रयोग सेहो छैक ।

राहुल हिंदी के राष्ट्रभाषा मानैत छलाह आ एहि बात क कट्टर समर्थक छलाह । तैयो ओ संकीर्ण आ अंध राष्ट्रवादी नहि छलाह । ओ मानैत छलाह जे हिंदी क संग-संग ओकर सब उपभाषा सब (या मातृभाषा सब जेना ओ सब ओकरा कहैत छथि) जेना अवधि, भोजपुरी, ब्रज, मैथिली, राजस्थानी इत्यादि एतवा विकसित हो जे प्राथमिक शिक्षा ओहि "भाषा सब" के माध्यम सँ देल जा सकय । ई "मातृभाषा सभ" पर आग्रह, हुनक आलोचक सब द्वारा हिंदी क विखंडन क रूप मे देखल गेल । ओ सब कहऽ लगलाह जे भारत मे ई सोवियत पद्धति के अपनावै बला बात जेकां छैक । पछिला महायुद्ध क समय ओ स्वयं भोजपुरी मे किछु एकांकी लिखलन्हि । ई सब बात तीस साल पुरान अछि, जखन मैथिली, राजस्थानी, नेपाली इत्यादि भाषा के साहित्यिक मान्यता देवाक प्रश्न सोचलो नहि जा सकैछल अथवा ओकर मात्र चर्चे टा होइछल । वाद मे साहित्य अकादमी एहि भाषा के मान्यता दऽ देलक । एहि प्रकारे भाषिक अल्पसंख्यक सब के सुरक्षा देवा आ ओकर पक्ष मे लड़ऽवाला राहुल सब सँ पहिल अग्रणी छलाह । मुदा, दुर्भाग्यवश, १९४८ मे, बम्बई, में हिन्द साहित्य सम्मेलन क अधिवेशन मे उर्दू क लेल देवनागरी लिपि स्वीकार करयवाक जोरदार अपील, हुनकर विरोध मे कटु विवाद शुरू कऽ देलक आ किछु उर्दूभाषी कम्युनिष्ट लोकनि राहुल के कम्युनिस्ट पार्टी सं निष्कापित करवाक अभियान मे सफल भेलाह ।

राहुल एक टा आर अग्रणी काज, एहि दिशा मे कयलन्हि । हिंदी साहित्य सम्मेलन इलाहाबाद सँ प्रकाशित वृहद हिंदी साहित्य क इतिहास क एक टा पूरा खंड "उपभाषा सभक साहित्य के लऽ कए ओ संपादित कयलनि । एहि "मातृभाषा सभ क एक एक टा विद्वान द्वारा एहि भाषा सभ पर आ ओकर साहित्य पर एक एक टा विस्तृत लेख ओहि में लिखवाओल गेलैक—भोजपुरी, मैथिली, मगही, अवधी, ब्रज, चुंदेलखंडी, राजस्थानी, मालवी, निमाडी आ हिमाचल प्रदेश क कतेको पहाड़ी उपभाषा सभ पर । राहुल के केवल एतवय एकटा काजक लेल राष्ट्रीय सम्मान भेटवाक चाही छलन्हि — परंतु "पदमभूषण" हुनकर जीवन क संध्याकाल मे आएल छलन्हि, जखन ओकर मूल्य हुनका लेल किछु नहि छलन्हि—ता धरि हुनकर स्मृति हुनका छोड़ि चुकल छलन्हि ।

साहित्य के योगदान

राहुल क व्यक्तित्व आ उपलब्धि सव बहुमुखी आ विविध प्रकार क छलन्हि । तै हुनक राजनैतिक लेखन आ भाषा-संबंधी विचार वा सामाजिक क्रांतिकारिता (ओ एकटा सार्वजनिक सभा मे ” हिंदु सव के गोमांस खेवाक चाही ” एहन बात प्रतिपादित कयलनि आ सनातन हिन्दू विश्वास वाला समाज हुनका पर पाथर बरसौलक इत्यादि विवाद विषय सभ पर लिखवा क तुलना मे हिन्दी साहित्य कें हुनक की योगदान छलनि, एही बात धरि अपना के सीमित राखी त नीक हैत । एहि अध्याय मे हुनकर विचार-वस्तु आ शैली क किछु झलकी सेहो हुनके किछु रचनाक उद्धरण द्वारा देल जाए । विपरीत आ भिन्न दिशा मे प्रेरित दू परस्पर विरोधी बात क संतुलन आ समन्वय हुनकर विचार सव आ जीवन पद्धति मे सव ठाम देखवा मे अवैछ । हालांकि हुनकर मानसिक संस्कार परंपरावादी ब्राह्मण-वंशक छल, ओकर पूर्ति ओ बौद्ध धर्म क प्रति गहीड़ आस्था क रूप मे कयलन्हि । सनातन बहुदेववाद क प्रतिवाद आर्यसमाजी मूर्ति पूजा विरोध आ वेद सभक अंतिम ग्रंथ-प्रमाणव क द्वारा कयलन्हि । बाद मे ओकरो ओ छोड़ि देलन्हि । ओ संस्कृत आ अरबी पंडित आ मौलवी सव सँ सीखलनि एवं पालि भारत, श्रीलंका, नेपाल, तिब्बत क बौद्ध भिक्षु सव सँ, तैयो ओ अपन मोन के मुक्त रखलन्हि—प्राचीन व्याकरण सव आ सूत्रकार सभक सांच हुनक मोन के पूर्ण रूपेण बान्हि नहि सकल । दोसर दिस, ओ सादा ”अपभ्रंश” भाषा सभक, अनपढ़ किसान-मजदूर सभक टूटल-फूटल जनभाषा क सदिखन समर्थन करैत रहलाह । ओ स्वेच्छापूर्वक अपना के वेगहीन बनवैत रहलाह । एकटा जवर्दस्त व्यक्तित्व जे छोटे वएस सँ सब पारिवारिक बंधन तोड़ि देने हो, ओ ”सर्वहारा क अधिनायकवाद” जकाँ नव विचारधारा क प्रचारक ओ प्रमुख उदात्ता बनलाह । रूस मे ”सोलखोज” आ चीन मे ”कम्यूनसव” के देखि कए ओ अत्यंत आनंदविभोर भऽ ओकर मुखर प्रशंसा करैत छथि । ओ ओतवय तीव्रता सँ मठ आ विहार सभक साधु सभक गुप्त आ खुजल संगठन सभक, लामासभक एकछत्र धर्मराज्य-शासन क आलोचना आ निंदा करैत छथि । सामान्य रूढ़ि अर्थ सभ मे ओ धार्मिक नहि छलाह मुदा हुनकर भीतर कतहु एक टा गहीर निष्ठा आ भारतीय सांस्कृतिक मूल्य क प्रति उत्कट प्रेम छलन्हि । भारत मे एक राष्ट्रभाषा क आग्रह मे ओ १९४८ मे तखनुक कम्युनिस्ट पार्टी क भाषा नीति सँ अफना कें अलग कए लेलनि । एतय हम एक दिस राहुल आ दोसर दिस सज्जाद जहीर आ डा० रामविलास शर्मा जे भाषा संबंधी सैद्धान्तिक रूख के अपनौलनि ओकर गुणावगुण सभक चर्चा मे नहि पड़ऽ चाहैत

छी । एतय मात्र इएह सुझाओल जा सकैछ जे राहुल क चिर अशांत आत्मा मे ई जे निरंतर अंतर्द्वंद्व चलैत रहल छल, ओ हुनकर हिन्दी लेखन के एक टा विलक्षण विशेषता अथवा गुण प्रदान कयलकन्हि ।

दैनिक डायरी-लेखन मे ओ अत्यंत सरल आ जिज्ञासु छलाह । आत्मकथा लिखैत काल एहि डायरी सभक ओ बहुत आधार लेलन्हि । एहि लेखन मे एक तरह क द्विविध दृष्टि देखवा मे अवैछ । राहुल जे भोक्ता छथि ओ साक्षी राहुल सँ भिन्न छथि । एक दिसि व्यवस्थित शिक्षण क अभाव क पूर्ति ओ एतवा तरह आ एतवा वेशी जानकारी-सब विषय आ वस्तुक, सब ज्ञान-विज्ञान क शाखा-प्रशाखा क—जमा करऽ चाहैत छथि जे एक मनुक्ख क लेल असंभव छैक । जखन ओ अपन एहि बौद्धिक आयास मे आनंद लैत रहैत छथि, ओतहि ओकरे संग-संगअचेतन भाव सँ ओ हिमालय क सीमा पर एक टा विराट दृश्यक निरीक्षण करवाक लेल आ ओकर वर्णन करवा क लेल धर्मैत छथि; या फेर अपन संपूर्ण संचित भावना सब कोनो शोषिता ग्रामीण नारी क दशा पर दया देखयवा क लेल दैत छथि, अथवा कौखन के हास्य-भरल नर्मविनोद सँ तथा कथित "प्रतिष्ठा प्राप्त" पैघ-पैघ लोक क पोल खोलैत छथि, हुनका लोकनिक अनाचार पर टीका-टिप्पणी करैत छथि । हुनकर शैली विषम अछि मुदा पाठक के कतहु साहित्यिक छटाक अभाव सँ चिंतित नहि होइत अछि, किएक त प्रत्येक क्षण पर ओकर साक्षात्कार कोनो बहुत चीका देब चाला, धक्का देब चाला नव अनुभव स होइत अछि— एक टा एहन कल्पना अथवा वर्णन क अभूतपूर्व अनुभूत चमत्कृति सँ ओ आभिभूत भऽ जाइत छथि । सामान्य-पाठक क कल्पना-शक्ति, ओना, सब समय गुदगुदाओल जाइत छैक, राहुल पन्ना क पन्ना नव ज्ञान क जानकारी के दैत चलैत छथि । दोसर संदर्भ मे, एहन जानकारी एकदम नीरस वाचन सिद्ध होइछ । पाठक राहुल के सांस्कृतिक नृवंश-शास्त्र, पुरातत्व, समाजशास्त्र, धर्म-शास्त्र, भाषा-शास्त्र, अथवा साहित्यिक खोज क नव-नव आयाम में सहभागी भेल जाइत अछि । एक टा अज्ञात प्रदेश आ क्षेत्र क एहि अनंत यात्रा मे, एहि ज्ञान क खोज मे, मानवी प्रयत्न सभक एहि उत्खनन मे पाठक राहुल क साक्षित्व आ सहानुभाव प्राप्त करैत जाइत छथि । व्यर्थता वा उदासी क भाव ओकरा पर कखनहु व्याप्त नहि होइछ । किएक त राहुल क लेखन मे ओ शक्ति छैक जे ओ सामान्य अनुभव मे सेहो किछु असामान्य देखवा मे लगैछ आ ई शोध-प्रक्रिया एतेक आकर्षक आ प्रायः संक्रामक होइत छैक । राहुल बूझ अंग्रेजी कवि कीट्स क घुमक्कड़ी के अपन दर्शन बनौने छथि—“कल्पने तो नित्य भटकल कर, सुख छैक नहि घर मे, न अटकलकर” घुमक्कड़ शास्त्र मे ओ रोमांटिक पलायनवादी क समर्थन नहि करैत छथि, अनासक्ति क बाजाबता एक टा कार्यक्रम बना दैत छथि आ संगहि एहि जीवनरूपी खूजल पोथी क प्रत्येक अक्षर ध्यानपूर्वक पढ़ैत जेबा क आदेश दैत छथि । हुनकर बाल्यावस्थहि सँ साधु क रूप मे उमेदवारी, हुनकर आर्य मोसापिरी आ बाद मे किसान सभाक राजनीति मे सक्रिय भाग लेनाई, तिब्बत आ सोवियत रूस एहन (दू टा एकदम परस्पर विरोधी) देश सभ क यात्रा सभ, हुनका एकटा

आदर्श घुमक्कड़ बना दैत अछि ।

जाहि व्यक्ति सबके ओ पसिन्न करैत छथि, जकर प्रशंसा-भरल जीवन-चरित्र रेखा सब ओ अंकित कयलनि, एहन विशेषता बेर-बेर अवैत अछि, जेना "घुमक्कड़राज" नरेन्द्रयश अथवा घुमक्कड़ भट्ट दिवाकर, अथवा महापर्यटक किंथुप, अथवा "पर्यटक" नैनसिंह", फक्कड़ बाबा इत्यादि ओ यात्री, स्वामी, भिक्षु, भदंत, महंत, परिव्राजक, ब्रह्मचारी बाबा लोग पसिन्न करैत छथि । "अतीत से वर्तमान" ओ "जिनका में कृतज्ञ" नामक दूनूटा पोथी मे मात्र साधुए टा नहि, विद्वानो छथि, कतेको धर्म आ विश्वास वाला महापुरुष छथि—हिंदू, सिख, बौद्ध, जैन, ईसाई, सिक्ख आ नास्तिक सेहो । एहि पोथी सब मे सँ चारि टा उद्धरण हुनकर मोन क परिचय दऽ देत ।

आचार्य नरेन्द्र देव

"नरेन्द्र देव जी बुद्धिवादी छलाह आ आखिर धरि बुद्धिवादी रहलाह । कतेको गोटे क ऊपर बुढ़ारी मे दोसर रंग चढ़ल, मुदा हुनका ऊपर कहियो नहि । पंथाई लोकनि पर व्यंग्य करैत एक टा गोष्ठी बना कए ओहो एकटा पंथ स्थापित कयने छलाह, जकर नाम रखलनि "चौंच पंथ" । "चौंच पंथ क पैगम्बर आचार्य जी छलाह मुदा एहि पंथ मे पैगम्बर आ अनुयायी लोकनि मे सौ-पचास गज क दूरी के पूछी दूइयो ईच क दूरी आ अन्तर नहि रहैत छलैक । सब संगतुरिया आ समव्यस्क छल । जखन कखनहुँ ओ सब गोटे क भेट होइत छलन्हि, त दहिना हाथ क आंगुर आ तरहशी के चौंच जकां बना कए "जय चौंच भगवान" कहि एक दोसरा क परस्पर आभावादन करैत छलाह । आचार्य नरेन्द्र देव विद्वान गंभीर चिन्तक, विनोदी होमऽ क संग-संग आदर्शवादी छलाह । ओ समाजवाद मे गंभीर आस्था रखैत छलाह । मार्क्स हुनकाबहुत प्रभावित कयलखीन्ह आ सदिखन ओ मार्क्सवादी समाजवादी रहलाह । एहि मे हम दूनू गोटे सहमत छलहुँ । हालांकि हमरा साम्यवाद आकृष्ट कएलक आ ओ समाजवादी छलाह । दुनू पार्टी सभक संबंध नीक नहि छलैक, तथापि हमर वैयक्तिक सम्बन्ध मे कोनो अन्तर नहि आएल ।.....नोन सत्याग्रह क समय मे हम काशी विद्यापीठ मे छलहुँ । निर्णय भेल, जे मार्क्स क "कम्युनिस्टी घोषणा" क हिन्दी मे अनुवाद कएल जाय । दूनू मील कए अनुवाद कएल । हुनकर किछु फार्म प्रेमचन्द्र जी क प्रेस मे छपलन्हि सेहो....."

(जिनका में कृतज्ञ : पृ. १८३-१८४)

साथी महमूद

"यद्यपि महमूद क सुगठित शरीर के देखला सँ रौबवाला पठान क प्रभाव मनुक्ख क ऊपर पड़ैछ, तैयो हुनकर केशहीन मुँह पर सर्वदा निराजल मीठ मुस्कान हुनका दोसरे रूप मे प्रस्तुत करैत अछि ।.....हम पहिले-पहिल महमूद के देवली कैप जेल मे देखने छलियन्हि । ओ बेशी बाजऽ वाला नहि छलाह, अथवा ई कही जे काजें पड़ला पर

हुनकर मुँह खुजैत छलन्हि । लेखनी मे शक्ति छलन्हि, मुदा तकरो उपयोग ओ वड़ संयम क संग करैत छलाह—देवली कैंप मे रहैत पोथी लिखवा क लेल हमरा किछु एहनो पोथी सभक आवश्यकता पड़ल, जे पैघ-पैघ पुस्तकालय सब मे सेहो दुर्लभ छल । महमूद ओकरा पढ़ि चुकल छलाह आ ओ पोथी सब हमरा उपलब्ध करौलन्हि । महमूद अत्यन्त दयालु आ विशाल हृदय वाला छलाह । ओ सर्वथा भद्र छलाह । चारू दिस हुनकर भलमनसाहत आ भद्रता वरसैत छलन्हि । ओ कम्युनिस्ट छलाह, कम्युनिस्ट क जेहन रूखल-सूखल छवि लोक लग मे राखल जाइछ, ओकरा देखि कए ककरो विश्वासो नहि करैत जे कम्युनिस्ट एहन भऽ सकैछ । आ जौं कम्युनिस्ट एहन भऽ सकैछ त मधुर स्वभाव क दोसर आदमी केहन हेतैक ? कतेको काल धरि ओ पं. जवाहरलाल क प्राइवेट सेक्रेटरी रहलाह । मान-सम्मान, प्रभुता-वैभव, हुनका अपना दिसि आकर्षित नहि कऽ सकैत छल । जतऽ अपन आदर्श आ सिद्धांत क प्रश्न अवैत छल ओतऽ ओ कनियो झुकवा लय तैयार नहि छलाह ।

अकादेमीशियन बरानिनकोव

(शिक्षाशास्त्री बरानिनकोव)

“अलेक्सी पेत्रोविच बरानिनकोव के भारत क लोग ओतेक नहि जनैत अछि, जतना कि जनवा क चाही । लखलाल जी क “प्रेमयागर” आ तुलसी क “रामचरितमानस” क ओ रूसी भाषा मे अति सुन्दर अनुवाद कयने छथि । तुलसीकृत रामायण क अनुवाद मे मात्र अपन विद्वत्तेटाक नहि, अपितु श्रद्धा क सेहो ओ विशेष परिचय देने छथि । ओ तुलसी क अमर काव्य के पद्यावद्ध करैत ईहो प्रयास कयलन्हि जे चौपाई, दोहा आ दोसर पद्य ओतवय अक्षर वाला रूसी छंद सब मे अनुवादित कयल जाए । जाहि समय पोथी प्रेस मे छलैक आ ओकरा लेल चित्र सभक चयन भऽ रहल छलैक ओहि समय एहि पंक्तिसभक लेखक सेहो लेनिनग्राद मे छलाह, आ अनेको बेर दोसर बात सभक संबंध मे हमरा लोकनिक गप्प शप्प होइत छल । ता ओहि समय मे भारत क संग रूस क राजनैतिक, संबंध स्थापित नहि भेल छल, एहि कारणे हमरा लोकनि सँ हुनका ओतेक मददियो नहि भेटि सकैत छलन्हि । जखन एक-दू टा रामायण क पुरान सचित्र प्रतिक विषय मे ज्ञात भेल, त बरानिनकोव बहुत प्रयास कयलन्हि जे रूसी अनुवाद मे वैह चित्र सभ देल जाइक । काशी नागरी प्रचारिणी सभा एहि विषय मे हुनकर सहायता कयने छल, जकरा लेल ओ वेस कृतज्ञ छलाह । ओ बड़का भाषाविद् छलाह । ओ हमरा वतौलनि जे सीगान (जिप्सी) रोमनी-डोमनी भाषा बजैत छल आ ओ सभ भारत सँ आएल छल ।”

(अतीत से वर्तमान : पृ. ९४-१०२)

नेपाली महाकवि देवकोटा

“जनवरी १९५३ मे हम पांचम बेर नेपाल गेलहुं । आ हमर स्वागत करैत काल’ “विदेशी अतिथि” शब्द प्रयुक्त कएल गेल । हम ओकरा विदेश नहि मानि सकैत छी । ओही हिमालय क वरपुत्र हमर पंत छथि, जकर दोसर श्रेष्ठ पुत्र महाकवि लक्ष्मीप्रसाद देवकोटा छथि । महाकवि देवकोटा मे हम नेपाली क “पंत-प्रसाद-निराला” के पूर्ण रूप सँ पवैत छियन्हि । “निराला” क किछु आओर गुण सेहो हुनका मे विद्यमान छन्हि यद्यपि ओतेक मात्रा मे नहि । असाधारण प्रतिभा कौखन के पागलपन क सीमा रेखा के मेटवैत देखवा मे अवैछ, वेह बात देवकोटा क विषय मे सेहो छैक । ओ नेपाली आ अंग्रेजी मे, सब मिला कए, आई ४४ वर्ष क आयु मे ८० टा पोथी सब लिखलनि, जाहि मे २६ टा हेरा गेलैक वा फाड़िदेल गेलैक । १९३४ मे हुनकर गरीब नामक पहिल कविता प्रकाशित भेलैक । ओही वर्ष ओ “मुनामदन” ग्राम खंडकाव्य लिखलनि । एहि खंडकाव्य मे प्राकृतिक दृश्य सभक आ नायक क तिब्बत यात्रा क सुंदर वर्णन छैक । ओ कविता सब, कहानी, नाटक आ निबंध सब लिखलनि । ओ भाषा क जादूगर छलाह । अपन भाषाक ओ कतेको नव शब्द सब सँ समृद्ध कयलन्हि ।”

(अतीत से वर्तमान : पृ. १०५-११८)

राहुल क अनेको साहित्यिक जे लेख सब पोथी क ग्रंथ सब मे यत्र तत्र छिड़िपाएल अछि ओकर एकटा रांग्रह राहुल निबंधावली (साहित्य) १९७० मे प्रकाशित भेल । ओहि मे ओ लेख सब छैक जेना—“हम कथा लेखक कोना भेलहुँ”, “प्रेमचंद-एक संस्मरण” “भारतेन्दु आ पुरिकन”, “लोकगीत आ रेडियो”, “ऐतिहासिक उपन्यास”, “मारवाड़ी आ पहाड़ी बोलीक बीच सम्बन्ध”, “चौरासी सिद्ध”, “स्ययंभू” आ “आचार्य रघुवीर क तकनीकी शब्दमाला क व्युत्पत्ति” । एहि मे पहिल लेख मे ओ स्वीकार करैत छथि जे हुनका यात्री आ प्रवचनकर्ता भेनाई पसिन्न छन्हि । “यात्री लोकनि यात्रा क विषय मे पूछिते छलाह आ सब यात्री श्रोता लोकनि क जिज्ञासा क पूरा करवा क लेल किछु कहितो छलाह । १९१५ मे हम आगरा मे छलहुँ । ओतऽ हम उपनिदेशक बनबाक लेल गेल छलहुँ—ओतऽ सँ एकटा उर्दू अखवार बहिरावैत छलैक, ओहि मे खंडन-मंडन क रूप मे आर्यसमाजी ढंग क कोनो लेख पहिले-पहिल हमरा लिखबा क लेल कहल गेल छल ।..... १९१५ ईस्वीये मे हम पहिल हिन्दी लेख लिखलहुँ जे आधा कथा आ आधा यात्रा क रूप मे छल, बेशी यात्राए वर्णन जकाँ । सैंतीस वर्ष भऽ गेल आ ओकर बाद हम ओहि लेख के नहि देखि पयलहुँ ! १९२१ मे असहयोग आन्दोलन मे एवं राजनीतिक क्षेत्र मे हम काज करऽ लगलहुँ । १९२१ क अंत मे हमरा सजाए भेल आ छौं मासक लेल जहल चल गेलहुँ । १९१८-१९ मे रूसी क्रांति क जे समाचार निकलैत छल, ओहि मे कल्पना क नोन मरचाई लगा कए हम अपना मोन मे एकटा साम्यवादी दुनिया क सृष्टि कऽ लेने छलहुँ । एहि प्रकारे संस्कृत पद्यबद्ध कथा लिखबा क

काज प्रारंभ कएल.....वक्सरक पहिल जेल यात्रा मे जाहि कथा क हम संस्कृत-काव्य क पांच सर्ग धरि पहुंचाय चुकल छलहुँ, आव ओकरा बेकार वृद्धि ओकरा स्थान पर हम “वाईसवीं सदी” लिखलहुँ । जेल मे हम चारिटा अंग्रेजी उपन्यास क भावानुवादक के भांगोलिक आ वैयक्तिक स्तर सँ ओकर बहुत किछु भारतीयकरण कऽ देलियैक । १९३५ मे किछु वास्तविक घटना सभके लऽ कए कहानी लिखवा क इच्छा भेल आ एक-एक कऽ कए हम ओ कहानी सब के लिखलहुँ जे “सतमी के वच्चे” मे संग्रहीत अछि ।..... १९३८ मे हम “जीने के लिए” नामक अपन पहिल उपन्यास लिखलहुँ ।.....१९४१ अथवा ४२ मे श्री भगवतशरण उपाध्याय क किछु ऐतिहासिक कथा सब हम देखलहुँ । जौं भगवतशरण जी एहन ऐतिहासिक कथा सभके लिखि कए प्रकाशित करवा लितथि, त प्रायः “बोलगा सं गंगा” लिखवा मे हम हाथ नहि लगौवतहुँ ।.....१९४२ ई. मे हजारीबाग जेल मे रहैत हम “बोलगा से गंगा” क बीस टा खिस्सा लिख लेलहुँ ।.....हम अपन कथा सभ मे केकरा सब सँ नीक वृद्धत छी ई बतौनाई बहुत कठिन अछि । “बोलगा से गंगा” क कथा “प्रभा” के श्रेष्ठ कहैत पहिने हम दोसरा के सुनलहुँ, आ सुनि-सुनि कए हमरो ओकरा विषय मे वैह धारण भऽ गेल अछि, नहि त ओहि संग्रह क “नागदत्त”, “प्रभा” आ “सुरैया” एहि तीनू मे हम कम्मे अन्तर मानैत छी ।”

(राहुल निबन्धावली पृ. ३-५)

“बोलगा से गंगा” कथा-साहित्य मे राहुल क कीर्तिमान अछि । झरस वरस सँ एकरा हिन्दी मे प्रगतिशील साहित्य क एकटा मील क पाथर मानल गेल अछि । प्राचीनतावादी आ पुनरूत्थानवादी आलोचक लोकनि भारतीय इतिहास क तथ्यके अपना मोने सँ तोड़-मरोड़ पर बहुत आपत्ति कयलन्हि । मार्क्सवादी एकरा ऐतिहासिक आ द्वंद्वत्मक भौतिकवाद पर आधारित नव स्पष्टीकरण बतवैत छथि । एतय एहि पोथी क विस्तृत विवरण देनाई उचित नहि हेत । वास्तव मे ई एक इतिहास ग्रंथ थीक जे कथात्मक रूप मे लिखल गेल अछि । प्रथम संस्करण क भूमिका मे २३.६.१९४२ मे ओ लिखने छथि :

“मनुख आई जतऽ अछि, ओतऽ आरंभ मे नहि पहुँच गेल छल, एकरा लेल ओकरा पैघ-पैघ संघर्ष सँ गुजरऽ पड़ल छलैक । मानव-समाज क प्रगति क सैद्धान्तिक विवेचन हम अपन ग्रन्थ “मानव-समाज” मे कयने छी । एकर सरल चित्रण सेहो कएल जा सकैछ आ ओहि सँ प्रगति बुझवा मे सेहो आसानी भऽ सकैछ इएह विचार हमरा “बोलगा सं गंगा” लिखवा क लेल प्रेरित कएलक । हम एतय हिंदी यूरोपीय जाति क नेने छी जाहि सँ भारतीय पाठक लोकनि के सुविधा होइतन्हि । मिश्री, सुरियानी अथा सिन्धु जाति, विकास मे, हिन्दी-यूरोपीय जाति सँ सहस्राविद पहिनहि अग्रसर भेल छल । मुदा ओकरा अपना लेला पर लेखक आ पाठक दूनू के कठिनता बढ़ि जइतैक ।

हम सब काल क समाज के प्रामाणिक ढंग सँ चित्रित करवाक प्रयास कयने छी, मुदा एहन प्राथमिक प्रयत्न मे गलती होएब स्वाभाविक छैक । जौं हमर प्रयत्न आगो

क लेखक सव के वेशी शुद्ध चित्रण करवा मे सहायता कएलक त हम अपना के कृतकार्य बुझव ।

“बंधुल-मल्ल” (बुद्ध) क काल पर हम एक टा स्वतन्त्र उपन्यास ”सिंह सेनापति” लिखने छी ।”

एहि पुस्तक क आधार-फलक अछि भारतीय इतिहास क आठ हजार बरख क अज्ञात अन्धार प्राचीनतम काल सँ १९४२ धरि । पहिल चारि कथा प्रागैतिहासिक कालखंड सँ संबद्ध अछि: “निशा”, “दिवा”, “अमृताश्व” आ “पुरूदूत” ईसा-पूर्व ६००० सँ २६०० ई. धरि क कथा अछि । भदंत आनंद कौसल्यायन एहि पोथी क प्रशंसा मे लिखने छथि— “यद्यपि एहि कथा सभक पुनर्रचना मे कल्पना क मददि लेल जाइत छैक, तैयो ई मात्र “फंतासी” नहि अछि । एहि कथा सव मे जे विशेषता सब छैक ओ राहुल क यूरोपीय आ भारत-ईरानी शब्दशास्त्र आ ऐतिहासिक भाषा विज्ञान क गहन अध्ययन क फल थीक ।” जंगल मे प्राकृतिक परिवेश मे रहऽ वाला आदिम मानव सँ प्रारंभ कऽ, राहुल मनुख क कृपि आ पशुपालन अवस्था मे सामाजिक-आर्थिक विकास क रेखा क अध्ययन प्रस्तुत करैत अछि । जखन पितृसत्ता क समाज सुप्रचलित भऽ गेल, तखन दास प्रथा के सेहो धार्मिक आधार भेटल । रूढ़िवादी विधि सब सँ आ कर्मकांड वाला धर्म ओहि समाज क विजड़ीकरण मे सहायता कएलक । राहुल मात्र एतवा आओर करैत छथि जे वेद, ब्राह्मण, महाभारत, पुराण आ बौद्ध अट्ठकथा सँ उदाहरण दऽ कए एहि इतिहास क भौतिक व्याख्या क आओर समर्थन दैत छथि । “बंधुल भल्ल” बौद्ध कथा सब पर आधारित अछि । “नागदत्त” कौटिल्य क “अर्थशास्त्र” आ काशीप्रसाद जायसवाल क “हिन्दू पोलिटी” के, “प्रभा” अश्व घोष क “बुद्धचरित” आ “सौंदरानंद” के आधार मानि के लिखल गेल अछि । राइस डेविड क “बुद्धिस्ट इंडिया” मे सेहो एकर ऐतिहासिक साक्ष्य भेटत छैक । “सुपर्ण यौद्धेय” कालिदास क कविता सब पर, “दुर्मुख” बाण भट्ट क “हर्षचरित” आ “कादंबरी” पर लिखल गेल अछि, चंद्रपाणि नैपथ पर, बीस मे सँ चौदह कथा सब संस्कृत आ पालि ग्रंथ सब के आधार बना कए लिखल गेल अछि ।

अंतिम छः टा कथा मध्ययुगीन आ आधुनिक भारतीय इतिहास सँ संबद्ध अछि । “बावा नुरूद्दीन” क पार्श्व भूमि अछि अलाउद्दीन खिलजी क राज्यकाल । “सुरैया” मे अकबर क दरियादिली आ उदारमतवाद के बुनियाद बनाओल गेल अछि; “रेखा भगत” मे ब्रिटिश राज क जुलुम सभक साफ खाका राखल गेल अछि । “मंगलसिंह” (१८५७), “सफदर” (१९२२), आ “सुमेर” (१९४२) ओहि कड़ा सामाजिक, आर्थिक आ राजनैतिक तथ्य पर आधारित अछि जकरा राहुल आ हुनकर पूर्ववर्ती पीढ़ी देखलक आ सुनलक ।

विद्वान लोकनि एहि पोथी पर अनेक आरोप लगौलन्हि । किछु गोटे कहैत छथि जे इतिहास के विकृत रूप मे प्रस्तुत कएल गेल, किछु गोटे अनेक अनैतिहासिकता

सब एहि मे देखैत छथि, किछु गोटे एकरा इतिहास क "मनमाना" आ पूर्वाग्रहपूर्व चित्रण कहैत छथि । आओर किछु उदाहरण एना दी (१) "पुरूधान" आ "अंगिरा" मे असुर जाति क वर्णन देल अछि । ई डा. भगवतशरण उपाध्याय क अनुसार असुरी आ द्राविड़ जाति सभक, सिंधु नदी क किनार पर, मिश्रण थीक । (२) वाल्मीकि रामायण क रचनाकाल राहुल शुंग वंशक मानलनि । डा. रामविलास शर्मा ओहि पर व्ययं कयलनि अछि "की नव समाजशास्त्र अछि ।" राम शुंग सम्राट क प्रतीक छथि, आव राहुल इहो बता देथि जे दशरथ, कौशल्या, सीता, रावण क मूल ऐतिहासिक आधार की अछि ।" डा. रामविलास शर्मा अपन वामपक्षी उत्साह मे मात्र राहुले टा क नहि हजारीप्रसाद द्विवेदी के सेहो "ब्राह्मण" संकीर्णतावादी आ पुनरूत्थानवाद कहि देने छथि (३) "सुपर्ण यौद्येय" मे हूण लोकनि के पराजित कर वाला राजा समुद्रगुप्त बताओल गेल अछि । मुदा ओ छल स्कन्दगुप्त (४) "दुर्मुख" मे हर्षवर्धन क भाई राज्यवर्धन के कान्यकुब्धाधिपति कहल गेल अछि ।

वस्तुतः ओ स्थापेश्वर (आधुनिक थानेसर) क शासक छलाह । हर्ष के क्षत्रिय सातवाहन लोकनि क वंश सँ संबद्ध बताओल गेल अछि, मुदा सातवाहन ब्राह्मण छलाह, आ ओ हर्ष क पूर्ववर्ती नहि छलाह । (५) जयचंद क जेहन चित्र कथा मे अछि ओ मूल ऐतिहासिक व्यक्तित्व सँ मिलैत-जुलैत नहि अछि । मुसलमान इतिहासकार लोकनि ओकरा योद्धा क रूप मे चित्रित कयने अछि, राहुल ओकरा वृद्ध विलासी स्त्री-लंपट देखौने छथि । (६) "सुरैया" मे नायिका के अुवल फजल क बेटी देखाओल गेल छैक, जे टोडरमल क पुत्र कमल सँ विवाह करैत अछि आ दूनू यूरोप यात्रा पर चलि जाइत अछि, ई इतिहास क कनी बेसी दूर धरि खींच तान अछि ।

एहि सब दोष क बादो, ई पोथी बहुत बेशी विशेषतापूर्ण अछि, ओकर पूरा प्रकल्पना आ ओकर निर्वाह दूनू नव अछि । आठ हजार वरख क इतिहास के एहि पोथी क ३८६ अत्यन्त पठनीय पृष्ठ सब मे एहि तरहे भरि देल गेल छैक जेना "गागर मे सागर" । एहि मे एक टा आलोचक आ सृजनशील लेखक क संश्लिष्ट दृष्टि क परिपाक अचि । एहि मे कथा लेखक क कथन कौशल आ इतिहासकारक क शुष्क विवरण क लेल प्रेम क दुर्लभ संगम पाओल जाइत अछि । एहि पोथी पर साहित्य क्षेत्र मे बड़ पैघ विवाद उठि टाढ़ भेल छल । किछु गुमनाम साधु लोकनि विश्वबंधु पत्रिका मे "नग्नवादी वेदनिंदक राहुल" नामक लेख मे निंदा कयलन्हि । मुदा एहि पोथी केर भारतीय स्वतंत्रता सं पूर्व एतेक बेशी लोकप्रियता छलैक जे, गोर्की क "माँ" जकाँ, ई सहज रूपे सब भारतीय भाषा सब मे अनुवादित भेल आ ओकर अनेक संस्करण प्रकाशित भलैक । अंग्रेजी, रूसी, चेक, पोलिश आ अन्य विदेशी भाषा सब मे ओकर अनुवाद लोकप्रिय भेल । राहुल क सम्पूर्ण लेखन मे ई पोथी हिंदिये टा क नहि, संपूर्ण भारतीय साहित्य के एक टा ऐतिहासिक देन थीक ।

राहुल प्रेमचंद क विषय मे लिखने छथि :-

“१९१५ क लगभग ओही (जमाना मासिक) मे हमरा प्रेमचंद क नाम आ हुनकर लेखनी सं परिचय प्राप्त करवाक अवसर भेटल । हुनकर लेखनीक लोहा ओहि समय सेहो लोग मानऽ लागल छलाह मुदा हुनकर शैली मे जे एक टा बड़का गुण छल, तकरे हुनकर समसामयिक हिन्दी आ उर्दू क कतेको विद्वान दोष बुझैत छति । प्रेमचंद क जीवन जेहन सीधा-सरल छलन्हि ओही तरहे ओ अपन लेखनी के सेहो अनावश्यक कृत्रिम साज-बाज सँ सजायब पसिन्न नहि करैत छलाह ।.....ओ बहुजन हितक पक्षपाती छलाह आ बहुजन हिताय लिखैत छलाह १९२१ मे छपरा जिला मे आवि कए एक-दू दिन ओतुका रेवतिया” गाम मे रहऽ पड़ल । ओतऽ प्रेमचन्द क दोसर बेर दर्शन भेल । आवहुँ साक्षात नहि मात्र हुनकर कृतिए सभक द्वारा । रेवतिया गाम मे प्रेमचन्द क दू-तीन कृति सब के देखिक हमरा ज्ञात भेल जे प्रेमचन्द हिंदी पाठकगण के एक टा नव आ उच्च दिशा मे आकृष्ट कयने छथि । १९२० मे १९३० क दस बरख मे प्रेमचन्द राष्ट्रीयता, राजनीतिक, जागृति, उच्च आदर्श क प्रसार मे जतेक काज कयलनि ओतेक बहुत रास लेखक सब मीलियो कए नहि कयने छथि । प्रायः १९२६ क साल छल..... बनारसे मे हुनकर साक्षात दर्शन क अवसर भेटल ।.....हमरा सामना मे प्रेमचंद क भापा पर एक टा उर्दू क प्रख्यात् लेखक आ कवि आक्षेप कयलन्हि जे ओ उर्दू नहि जनैत छथि, ओ त पूव क बोली मे लिखैत छथि । हम जनैत छलहुँ जे ई साहित्यिक महाशय लखनऊ क ओहि नवाब क वर्ग क छथि जे बुझैत छथि जे गहूमक सेहो कोनो गाछ होइत छैक । हुनकर लच्छादार उर्दू मे अरबी क शब्द भरल पड़ल छलन्हि । प्रायः ओ स्वयं जाँ उपन्यास आ कथा लिखितथि—सौभाग्य सँ खुदा गँजा के नह नहि दैति—नहि त ओ “होरी” क मुँह सँ अपन पसिन्न क बोली बजबवितथि । हिंदी क किछु साहित्यिक लोकनिक सेहो यैह कहव छलन्हि जे हुनकर हिन्दी मे भाखा क मंजल नहि छलन्हि आ ने गहीर छल । किएक त प्रेमचन्द सँ पूर्वो चाहे किछु उपन्यास लिखल गेल हो, लेकिन ओकरा विश्व उपन्यास क सम्मुख नहि राखल जा सकैछ । प्रेमचन्द क एहि विषय मे पहिल प्रयास छल । अन्तिम बेरि जखन प्रेमचन्द क दर्शन क अवसर भेटल त हम जाड़ क दिन मे सारनाथ सँ मील डेढ़ मील क दूरी पर छलहुँ (जतए हमरा एक टा टूटल मूर्ति क माथ भेटल छल । ओ कोनो देवता क मूर्ति नहि छल, अपितु एक प्राग-इस्लामिक आ आदि इस्लामिक काल क पुरूख क मूर्ति छल, सेहो कोनो कायस्थ क । माथ क केश क बनावट एवं गाम मे कायस्थ सभक प्रधानता एही दिस संकेत करैत अछि । भऽ सकैत अछिजे ओ प्रेमचन्दक कोनो पूर्वज क हो । मूर्ति हम प्रयाग म्यूजियम के पठबा देलियैक । ओतऽ पटिया पर वैसल जहन हमरा लोकनि गप्प कऽ रहल छलहुँ तखनहि हमरा मोन भऽ आएल जे ओ हमरा लोकनि क अंतिम गप अछि । जाड़ बितला क बाद हम तिब्बत गेलहुँ आ ओतहि हुनक देहावसान क खबरि भेटल । हुनकर कृति सभक जतेक श्रेष्ठ नाम सब अछि, ओकरे सभक मूर्ति हमरा प्रेमचन्द क रूप मे ओहि दिन देखबा मे आएल । प्रेमचन्द भारत क अमर लेखक आ कहानीकार

छथि । शताब्दी पर शताब्दी चीतैत जाएत प्रेमचन्द क देखल-युनल, खेलाएल-खाएल, कानल-गाएल दुनिया क कतहु पृथ्वी पर पता नहि रहत, ओहि काल मे प्रेमचन्द क ई चिंतन कम मनोरंजन और उत्साहवर्धक नहि हेत ।”

(राहुल निबंभावली : पृ. ७ १.)

दू खंड मे लिखल पैघ “मध्य एशिया क इतिहास” क अतिरिक्त हुनकर संसार क दार्शनिक विचार धारा सभक, भारतीय दर्शन सभक आ अन्य दर्शन सभक संग तुलनात्मक अध्ययन अछि “दर्शन-दिग्दर्शन” । हिंदी मे एके टा पोथी मे एतवा विवरणयुक्त विरलेपण देवऽ वाला दोसर पोथी नहि अछि । बौद्ध दर्शन के सौं, पृष्ठ आ इस्लामी दर्शन के सवा सौं पृष्ठ एहि मे देल गेल अछि ।

एतय दर्शन-दिग्दर्शन क भूमिका क प्रथम आ अंतिम दू परिच्छेद सभक उद्घरण देवाक लोभ क संवरण हम नहि क सकलहुँ । ई ग्रंथ सेंट्रल जेल हजारीबाग मे १९४२ मे लिखल गेल । एहि उद्घरण सँ राहुल क जीवन आ जगत संबंधी दार्शनिक दृष्टिकोण क सार भेटि जाएत, विशेषतः चारिम दशक मे भारतीय परिस्थिति क विषय मे हुनकर दृष्टि स्पष्ट होइत अछि :

“मानव क अस्तित्व पृथ्वी पर हालांकि लाखो बरख क अछि, तथापि ओकर दिमाग क उड़ान क सब सँ भव्य युग ५०००-३००० ई. पू. अछि, जखन कि ओ खेती, नहर, सौर पंचांग एहन-एहन कतेको अत्यंत महत्वपूर्ण एवं समाज क कायापलट करऽ वाला आविष्कार कएलक । एहि तरह क मानव-मस्तिष्क क तीव्रता हम फेर १७६० ई. क वाद सँ पवैत छी, जखन कि आधुनिकम आविष्कार क सिलसिला प्रारंभ भऽ गेल । किंतु दर्शन क अस्तित्व त पहिलु क युग मे छलै नहि, आ दोसर युग मे ओ एक टा बूढ़ बुजुर्ग छथि, जे अपन दिन विता चुकल अछि । बूढ़ भेला पर ओकर प्रतिष्ठा अवश्य कएल जाइत छैक, मुदा ओकर बात क दिसि लोक क ध्यान तखनहि जाइत छैक जखन ओ प्रयोग-आश्रित चिंतन”—साइंस—क पहुंचा पकड़ैत अछि । हालांकि एहि बात के सर राधाकृष्णन एहन पुरान ढर्रा क “धर्म-प्रचारक” मानवाक लेल तैयार नहि छथि, हुनकर कहव छलन्हि—“प्राचीन भारत मे दर्शन कोनो दोसर साइंस अथवा कल क लग्गू-भग्गू नहि हो, सर्वदा एक टा स्वतंत्र स्थान रखैत रहल अछि ।” भारतीय दर्शन साइंस अथवा कला क लग्गू-भग्गू नहि रहल हो । किंतु धर्म क लग्गू-भग्गू तओ सर्वदा सँ चलि आएल अछि, आ धर्म क गुलामी आर की भऽ सकैत अछि ?.....

“विश्वव्यापी दर्शन क धारा के देखला सँ ज्ञात होइछ, जे ओ राष्ट्रीय क अपेक्षा अंतर्राष्ट्रीय बेशी अछि । दार्शनिक विचार सभक ग्रहण करवा मे ओ कने बेशी उदारता देखौलनि ताहि सँ जतबा कि धर्म एक दोसर देशक धर्म के स्वीकारवा मे कएलक । ई कहव, अनुचित होइल, जे दर्शन क विचार सभक पाछँ आर्थिक प्रश्न सभक कोनो आकर्षण नहि छल, तैयो धर्म क अपेक्षा ओ बहुत कम एक राष्ट्र क स्वार्थ के दोसर पर लादऽ चाहतै रहल, तै हम सब जतवा गंगा, आमूदजला आ नालंदा-बुखारा-बगदाद-

कार्दोवा क स्वतंत्र स्नेहपूर्ण समागम दर्शन सब मे पवैत छी, ओतवा साइंस क क्षेत्र मे अलग कतहु नहिं पवैत छी । हमरा लोकनि के अफसोस अछि, समय आ साधन क अभाव में हमरा लोकनि चीन-जापान के दार्शनिक धारा के नहि लऽ सकलियैक, मुदा ओहनी भेला पर निष्कर्ष मे त कोनो अन्तर नहिं गऽत जै दर्शन क्षेत्र मे राष्ट्रियता क तान छेड़ऽ वाला स्वयं धोखा मे छथि आ दोरारो के धोखा मे राखऽ चाहैत छथि ।”
(दर्शन-दिग्दर्शन : पृ. ५ और ८)

राहुल सांकृत्यायन, भारतीय आ यौद्धदर्शन क नव व्याख्या मात्र मे मात्र अग्रणी नहिं छलाह, प्रगतिशील विचारधारा क भारत मे प्रचार मे प्रमुख छलाह, आ ओ भारतीय सोवियत संस्कृति संपर्क आ विद्वान लोकनिक आदान प्रदान क सेहो आधारशिला रखलन्हि । सोवियत रूस दिस सँ तखन मिनायेव, वरान्निखोवै, श्चेर्वास्की जे किछु कयलन्हि, ओ असगरे राहुल भारतक दिसि सँ कयलन्हि । समाजवादी स्वतंत्र चिंतक आ सोवियत-वैज्ञानिक क रूप मे एहि क्षेत्र मे एहि क्षेत्र मे राहुल क नाम सब सँ पहिल आ अग्रतम रहत ।

हुनकर भाषा आ साहित्य-विषयक सामान्य विचार सभक आ विशेषतः हिंदी आ देवनागरी पर आग्रहक पहिनहिं उल्लेख भऽ चुकल अछि । ई सम्पूर्ण उत्तर भारत मे, सरल हिंदी के, सबके बुझबा मे आवऽ वाला, सर्वसाधारण क भाषा मानैत छलाह । ओ अंग्रेजी अथवा कोनो विदेशी भाषा क विरोध क लेल विरोधी नहिं छलाह, मुदा अंग्रेजी क साहय्यत आ दंभ, एवं अन्य भारतीय मातृभाषा सभक ऊपर हठी क विरोधी छलाह ओ मानैत छलाह जे ई स्थिति अस्वाभाविक थीक । लेकिन ओ हिंदी-साहित्य क सीमा सँ सेहो परिचित छलाह । ओ १९४० धरि हिंदी मे नाटक के सब सँ कमजोर विधा मानैत छलाह । वैज्ञानिक साहित्य मे सेहो हिन्दी भाषा अन्य भारतीय भाषा सबसं पाछां छल । ओ हिंदी व्याकरण के सरल बनयबा क पक्षधर छलाह । ओ पाणिनी क उद्धरण देलनि जे संस्कृत मे सेहो कतेको उदीच्य आ प्रतीच्य भेद सब के ओ स्वीकार कयलन्हि । ओ देवनागरी आ हिंदी क शीघ्र विकास करऽ चाहैत छलाह ।

साहित्य क समीक्षा मे ओ सामाजिक उपयोगिता वाला एहन प्रगतिशील साहित्य क पक्षधर छलाह जे विकासशील जन-धन क अधिकाधिक आवश्यकता सब के ध्यान मे राखय । ओ मात्र “हाथीदांत क मीनार” धरि सीमित आ मुट्ठी भरि समृद्ध, शिष्ट, संभ्रांत लोक सभक लेल लिखऽ जाएवाला साहित्य क विरोधी छलाह । एक स्थान पर कथा-कविता मे स्थानीय रंग आ प्रादेशिकता अंकित करबाक आवश्यकता परओ लिखैत छथि—“हिंदी साहित्य मे एहनो एक टा त्रुटि देखबा मे अबैछ । चाहे बिहार क धान क खेत क विस्तीर्ण मैदान हो, चाहे गढ़वाल क देवदारू वृक्ष सबसँ अच्छादित हिमालय क पर्वत श्रेणी सब हो अथवा शिखर, चाहे भाखड़ा क भूमि हो अथवा जबलपुर क विन्ध्याटवी, सब ठामक लेखक आ कवि बूझू अपना मे गप्प क स्वीरोक्ति लऽ चुकल छथि जे भरिसक ओ अपन-अपन लेख मे एहि स्थानीय दृश्य के आब स्थान नहि

देताह । एहि कारणे हिन्दी साहित्य मे रचना- व चित्र नहि आवि सकल ।”

(साहित्य निबंधावली (१) पृ. ८)

ओ स्पष्ट शब्द मे कहैत छथि—“प्रगतिशील लेखक कोनो सम्प्रदाय अथवा छोट गुट क नहि होइछ । प्रगतिवाद क उद्देश्य छैक बंद रास्ता के खोलव आ ओकरा व्यापक बनाएव । प्रगतिवाद कलाकार क स्वतंत्रता क शत्रु नहि होइछ, अपितु कलाकार क दासता आ बंधन क शत्रु होइछ ।”

हुनकर दृष्टि मे प्रगतिशील लेखक जनता के लेखक होइछ । ओ जनता क भाखा क उपयोग करैत छथि आ जनता क पक्ष मे लिखैत छथि । “जन साधारण क सब सँ पैघ मित्र आ सहयोद्धा लेखक होइछ । ओ ओकर नेता होइछ । ओ सिपाही सेहो होइत छैक आ सेनापति सेहो । एहि लेल ओकरा सर्वदा जनसाधारण क समानधर्मा आ अपना के ओही मे सँ एक मानवाक चाही ।”

एहन चिंतक राहुल, स्वभावतः, “कला कलाएक लेल”, क विरोधी छलाह । ओ लोक कला, लोक-संगीत, लोक-नृत्य क पक्ष मे छलाह । ओ एहि कला रूप सब के मात्र म्यूजियम क वस्तु सब अथवा शहराती लोक सभक मनोरंजन क माध्यम नहि मानैत छलाह । हुनकर विचार मे कला सोद्येश्य हेवाक चाही आ ओ उद्देश्य दीन-दरिद्र आ पछुआएल लोक सभक एक टा एहन समानता पर आधारित समाज क निर्माण क हो जतऽ सब के सर्वाधिक अवसर भेटतैक आ अभाव सँ मुक्ति ।

अंत मे हुनकर “बुद्ध आ गांधी” निबंध क किछु उद्धरण दऽ रहल छी (पुस्तक मे ई टिप्पणी छैक जे मूल अंग्रेजी मे लिखल गेल छैक, जकर मूल हेरा गेल छैक), जे गांधी बध क बाद हिंदी मासिक पत्र “आजकल” क १९४८ क अंक मे प्रकाशित भेल । ई १५ अगस्त, १९४७ आ ३० जनवरी, १९४८ क बीच कखनहुँ लिखल गेल अछि । एहि मे हुनकर पुरान कटु गांधी विरोधी आलोचना क ओ मात्र स्वप्नदर्शी छथि, अथवा ओ मात्र पैघ पूंजीपति लोकनि क एजेंट छथि अथवा ओ अहिंसक रामराज मे विश्वास करऽ वाला आदर्शवादी छथि, बदलि गेल अछि । एहि श्रद्धांजलि मे ओ “बुद्ध आ गांधी” एह दू महापुरुष लोकनि क तुलना करयने छथि :

“बुद्ध प्राणीमात्र क भलाई चाहैत छलाह—“मब्बे सन्ता भवन्तु सुखी तत्त्वा ।” गरत्तु ओ निष्क्रिय स्वप्नद्रष्टा नाहें छलाह । ओ यथार्थवादी छलाह । तँ जखन ओ अपन शिष्यमंडली के कर्मक्षेत्र मे उतरवा क आदेश देलन्हि, बौद्धधर्म क प्रचार करवाक प्रेरणा देलन्हिह त ओ ई नहि कहलन्हिह जे समस्त प्राणी लोकनिक हित क लेल प्रयत्नशील रहब, ओ ई कहलन्हिह जे बहुत जनक हित के लेल, बहुत जन क सुख क लेल (बहुजन हिताय, बहुजन सुखाय) विचरण करू । ओ जनैत छलाह जे बहुत गोटे क हित आ सुख कखनहुँ-कखनहुँ किछु गोटे क हित क विरुद्धो होइत छैक । समाज विपरीत हित सब मे बैटल अछि । हुनकर विचार मे आदि मानव सांसारिक वस्तु सभक जे उपभोग करैत छल, वेह आदर्श छल । ओ लोभ जे ओकर ओहि समानता क नाश क देलकैक

एवं वैयक्तिक संपत्ति क जन्म देलकैक, मौलिक अपराध छल जाहि कारणे मानवता एखन धरि दुःख भोगि रहल अछि आ भोगैत रहत । हुनकर मतानुसार एहि वैयक्तिक संपत्ति क लोभ चोरी क जन्मदाता थीक आ चोरी सँ हत्या आ कलह उत्पन्न होइछ । एहि खराबी सब सँ बचवा क लेल मनुकरन राजा क स्वीकार कएलक । हुनका मानव समाज क एहि रोग क कोनो औषधि नहि भेटलन्हि । ओ अपन ढंग सं अपन भिक्षु सब एवं भिक्षुणी सब मे साम्यवाद क प्रचार करवा क प्रयास कयलन्हि । अंतिम उपदेश जे ओ दैल छथि ओ ई छल जे “नहि वेरेण शाम्यतीय कदाचन” । “बुद्ध क पश्चात् गांधीक अतिरिक्त कोनो एहन अन्य महापुरुष नहि भेल छलाह जे संपूर्ण समाज के एतेक महान संदेश दऽ सकितथि । हुनकर दर्शन मे बुद्ध क मौलिकता नहि छलन्हि । जौ दार्शनिक पृष्ठभूमि सँ अलग कऽ के देखल जाए त महात्मा गांधी क सत्य आ अहिंसा एक व्यक्ति क बहम मात्र प्रतीत होइछ । गांधीजी मानवमात्र क लेल छलाह । ओ जीवन-भरि बहुजनहिताय संवर्ष कयलनि । हम त एतऽ धरि कहवाक लेल तैयार छी जे एहि उद्देश्य क पूर्ति मे हुनका अपन जीवन मे बुद्ध सँ बेसी कष्ट सहऽ पड़लन्हि । बुद्ध यात्रीदल धरिक उपर घातक आक्रमण करऽ वाला अंगुलीमालक जानि-बुझि क सामना कयलन्हि । महात्माजी त सौ-सैकड़ा बेर लोक क बचयवा क लेल अपन जान खतरा मे देलन्हि । जाति-भेद क भेटयवा आ सहस्रौ मनुकख क जीवन बचयवा मे दक्षिण अफ्रीका मे गांधी जी बोअर लोकनि क विरुद्ध अपन जान क बाजी लगा देने छलाह । कलकत्ता, दिल्ली एवं अन्य स्थान सब मे सांप्रदायिक सद्भावना स्थापित करवा क लेल गांधीजी जतवा, प्रयत्न कयलन्हि, तकरा के नहि जनैत अछि । ओ एक टा महान् आत्मा छथि, एहि मे के संदेह कऽ सकैत अछि ?

“यद्यपि गांधीजी परमात्मा आ अपरिवर्तनशील जगत् के मानऽ वाला दर्शन मे विश्वास करैत छलाह, मुदा अपन काज मे ओ जड़ नहि छलाह । बहुजन-हिताय क विचार हुनकर नस-नस मे बसल छलन्हि जे अनजान मे हुनका अपन व्यक्तित्व मे परिवर्तन करवा क लेल धीरे-धीरे विचर करैत रहैत अछि । ई दुःख क बात थीक जे ओ बुद्ध क गति पूर्ण दर्शन के अपन लक्ष्य मानि के ग्रहण नहि कयलन्हि । बहुत दिन सँ गांधीजी क एक टा नव रूप प्रकट भऽ रहल अछि, ओ भारतीय जनता क राजनैतिक स्वतंत्रता मात्र सँ संतुष्ट नहि देखवा मे अवैत छथि, ओ हुनकर आर्थिक स्वाधीनता क विषय मे सेहो सोचऽ लगलाह अछि । बुद्ध जकाँ ओहो लोक सब द्वारा अपन समाज पर प्रभुत्व आ विषमता क शाप के अनुभव कर लागल छथि । ओ स्पष्ट शब्द मे देशी राजा सभक निरंकुशता क भर्त्सना करैत छथि । एहि सँ हमरा लोकनिक महान् समस्या सभक विषय मे हुनकर दृष्टिकोण क पता चलैत अछि । ओ समाजवाद क बात करैत छथि, मुदा बेसी जोर ओ सत्ये आ अहिंसा पर दैत छथि । कोनो समाजवादी सत्यक शत्रु नहि होइछ आ ने कोनो समाजवादी हिंसा क लेल हिंसा चाहैत अछि । वास्तव मे समाजवादी अथवा साम्यवादी हिंसा के आत्मरक्षा क साधन क रूप मे स्वीकार करैत अछि आ ओहो कखन,

जखन समस्या सभक शांतिपूर्वक समाधान क साधन बंद व काइत छैक आ आततायी हिंसक क रूप मे एकदम खुजल आक्रमण कऽ दैत छैक ।

“ निकट भविष्य मे पूंजीपति सब आ निरंकुश वर्ग क असहनीय विशेषाधिकार सब के समाप्त करवाक लेल महान संघर्ष प्रारंभ होमऽ वाला अछि । हमरा पूर्ण विश्वास आ आशा अछि जे ओ अपन अहिंसा क सक्रिय शक्ति क कारणेँ वर्गातीत आततायी लोकनि सँ सरिपहुं वेसी जोरगर छथि । ओ शोणित क एक दुन्न वहौने विना जर्मादार लोकनिक अविरत, कार्यहीन प्रणाली क अंत कऽ कए समाज मे सँ सदिखन क लेल वर्ग-जन्म अत्याचार क अंत कऽ देताह । हमरा लग मे समय बड़ कम अछि । हम हुनकर दीर्घायु देवाक कामना करैत छियन्हि । मुदा गांधी जी क जीवन क सीमा त अछिह । की महात्मा जी एहि विषय मे शीघ्र निश्चय कऽ लेताह जे ओहि महान क्रांति केर, जे अहिंसात्मक नेतृत्व क आर्थिक वर्ग भेद के समाप्त कए जनता के देश क वास्तविक स्वामी बनौताह ? हुनकर नेतृत्व भारत के राजनैतिक रूप सँ स्वाधीनता दियौलक । इतिहास आ मानवता हुनकर एहि नेतृत्व के सदिखन स्मरण करत । जौं एहि वृद्धावस्था मे अपन परिपक्व अनुभव क लेल गांधीजी भारतीय जनता के आर्थिक बंधन सब सँ एवं वर्गजन्य अत्याचार सँ मुक्त करयवा मे सफल भऽ गेलाह त ओ काज संपन्न कऽ जैताह जकरा अपन सद्भावना रहितो बुद्ध नहि कऽ पौलाह । जौ एना भऽ गेल त मानव आनंद क प्राप्ति मे महात्मा गांधी बुद्ध सँ सेहो आगां वढ़ि जेताह आ इतिहास हुनका एही रूप मे स्मरण राखत ।”

(अतीत से वर्तमान : पृ. १२०-१३३)

परिशिष्ट १

राहुल क जीवन क प्रमुख घटना सब

- ९ अप्रैल १८९३ : ग्राम पंढरा, जिला आजमगढ़, उत्तरप्रदेश मे, नानी गाम मे जन्म । पिता : गोवर्धन पांडे ।
माय : कुलवंती देवी । चारि भाय आ एक बहिन क बीच सबसं पैघ । जन्म नाम : केदारनाथ पांडे ।
- १९१२-१३ : परसा मठ मे साधु आ संभावित मठाधीश
- १९१३-१४ : दक्षिण भारत क यात्रा ।
- १९२२ : बक्सर जेल मे छौ मास । जिला कांग्रेस क सचिव ।
- १९२३-२५ : हजारीबाग जेल मे ।
- १९२७-२८ : श्रीलंका मे संस्कृत क अध्यापक । बौद्ध साहित्य क अध्ययन ।
- १९२९-३० : तिब्बत मे सवा साल ।
- १९३२-३३ : इंग्लैंड आ' यूरोप मे ।
- १९३४ : तिब्बत क दोसर यात्रा ।
- १९३५ : जापान, कोरिया, मंचूरिया, सोवियत रूस या ईरान क यात्रा ।
- १९३६ : तिब्बत क तेसर यात्रा ।
- १९३७ : सोवियत रूस क दोसर यात्रा ।
- १९३८ : तिब्बत क चारिम यात्रा । पुत्र ईगोर क जन्म ।
- १९३९ : अमवारी में किसान सत्याग्रह आ' जेल ।
- १९४०-४२ : हजारीबाग जेल आ' देवली बंदी कैप मे ।
- १९४३ : चौतीस वरखक बाद अपन जन्म ग्राम मे पुनरागमन । प्रथम पत्नी भेट क लेल अयलीह । उत्तराखंड यात्रा ।
- १९४४-४७ : सोवियत रूस मे लेनिनग्राद मे प्रोफेसर ।
- १९४७-४८ : हिंदी साहित्य सम्मेलन इलाहाबाद क बंबई अधिवेशन क अध्यक्ष ।

- १९५० : मसूरी मे एक टा मकान कीनलनि जे बाद मे ओ बेचि देलनि ।
- १९५३ : पुत्री जया क जन्म ।
- १९५५ : पुत्र जेता क जन्म ।
- १९५८ : चीन क गणकारी जनतंत्र में साढ़े चारि मास ।
- १९५९-६१ : श्रीलंका मे दर्शन क प्रोफेसर ।
- दिसंबर १९६१ : स्मृति नाश ।
- १९६२-६३ : सोवियत रूस मे सात मास क इलाज ।
- १४ अप्रैल १९६३ : मृत्यु ।

राहुल सांकृत्यायन के प्राप्त सम्मान

१. महापंडित : काशी पंडित सभा ।
२. त्रिपिटकाचार्य : विद्यालंकार परिवेण, श्रीलंका ।
३. साहित्य वाचस्पति : हिंदी साहित्य सम्मेलन, इलाहाबाद ।
४. डी. लिट (मानद) : भागलपुर विश्वविद्यालय, भागलपुर ।
५. डी. लिट (मानद) : विद्यालंकार यूनिवर्सिटी, श्रीलंका ।
६. पद्म भूषण : भारत सरकार ।

परिशिष्ट : २

राहुल सांकृत्यायन क कृति सब साहित्यिक कृति

हिंदी

उपन्यास

१. बाईसवीं सदी १९२३
२. जीने के लिए १९४०
३. सिंह सेनापति १९४४
४. जय योधेय १९४४
५. भागो नहीं, दुनिया को बदलो १९४४
६. मधुर स्वप्न १९४९
७. राजस्थानी रनिवास १९५३
८. विस्मृत यात्री १९५४
९. दिवोदास १९६०

कथा सभ

१०. सतमी के बच्चे १९३५
११. बोलगा से गंगा १९४४
१२. बहुरंगी मधुपुरी १९५३
१३. कनैला की कथा १९५५-५६

आत्मकथा

१४. मेरी जीवन यात्रा (५खंड-१. १९४४ २. १९५०
(३) खंड मरणोपरांत प्रकाशित

जीवनी सब

१५. सरदार पृथ्वी सिंह १९५५
१६. नये भारत के नये नेता १९४२ (दू खंड)
१७. वचपन की 'स्मृतियां' १९५३
१८. अतीत से वर्तमान (खंड—१) १९५३
१९. स्तालिन १९९५४
२०. लेनिन १९५४
२१. कार्ल मार्क्स १९५४
२२. माओ-त्से-तुं १९५४
२३. घमुक्कड़ स्वामी १९५६
२४. मेरे असहयोग के साथी १९५६
२५. जिनका मैं कृतज्ञ १९५६
२६. वीरचन्द्र सिंह गढ़वाली १९५६
२७. सिंहल घुमक्कड़ जयवर्धन १९६०
२८. कप्तान लाल १९६१
२९. सिंहल के वीर पुरुष १९६१
३०. महामानव युद्ध १९५६

यात्रा वृत्तांत

३१. मेरी लद्दाख यात्रा १९२६
३२. लंका १९२६-२७
३३. मेरी यूरोप यात्रा १९३२
३४. मेरी तिब्बत यात्रा १९३७
३५. यात्रा के पन्ने १९३४-३६
३६. जापान १९३५
३७. ईरान १९३५-३६
३८. रूस में पच्चीस मास १९४४-४७
३९. किन्नर देश १९४८
४०. तिब्बत में सवा वर्ष १९३१
४१. घुमक्कड़ शास्त्र १९४९
४२. एशिया के दुर्गम भू-खंडों में १९५६
४३. चीन में क्या देखा ? १९६०

निबंध

४४. साहित्य निबंधावली १९४९

४५. पुरातत्व निबंधावली १९३६
४६. दिमागी गुलामी १९३७
४७. तुम्हारी क्षय १९३७
४८. आज की समस्याएं १९४४
४९. साम्यवाद ही क्यों ? १९३४
५०. अतीत से वर्तमान (खंड-२) १९५३

भोजपुरी

५१. तीन नाटक १९४२
५२. पांच नाटक १९४२

तिब्बती

५३. तिब्बतीत बाल शिक्षा १९३३
५४. पाठावली (भाग-१,२,३) १९३३
५५. तिब्बती व्याकरण १९३३

साहित्येतर कृतिसब हिंदी

विज्ञान

१. विश्व की रूपरेखा १९४२

समाजविज्ञान

२. मानव समाज १९४२

राजनीति

३. सोवियत न्याय १९३९
४. राहुल जी का अपराध १९३९
५. आज की राजनीति १९४९
६. कम्युनिस्ट क्या चाहते हैं ? १९५३
७. क्या करें ? १९३७
८. चीन में कम्यून १९६०
९. सोवियत कम्युनिस्ट पार्टी का इतिहास १९३९
१०. रामराज्य में मार्क्सवाद

दर्शन

११. वैज्ञानिक भौतिकवाद १९४२
१२. दर्शन-दिग्दर्शन १९४२
१३. बौद्ध-दर्शन १९४२

धर्म

१४. बुद्ध-चर्चा १९३०
१५. धम्मपद १९३३
१६. मज्झिम निकाय १९३३
१७. विनय पिटक १९३४
१८. दीर्घ निकाय १९३५
१९. तिब्बत में बौद्ध धर्म १९३५
२०. बौद्ध संस्कृति
२१. इस्लाम की रूपरेखा १९२३

यात्रा

२२. सोवियत भूमि
२३. सोवियत मध्य एशिया
२४. दार्जीलिंग परिचय १९५०
२५. कुमायूं १९५१
२६. गढ़वाल १९५२
२७. जौनसार देहरादून १९५५
२८. आजमगढ़ की पुराकथा
२९. हिमाचल प्रदेश १९५४ (अप्रकाशित)
३०. नेपाल १९५३

कोश आ शब्दावली

३१. शासन शब्द-कोश १९४८ (पं. विद्यानिवास मिश्र आ प्रभाकर माचवे सह संपादक)
३२. तिब्बती हिंदी-कोश (भाग-१) १९७४ (साहित्य अकादेमी)

साहित्येतिहास

३३. हिंदी काव्यधारा (अपभ्रंश) १९४४
३४. दक्खिनी काव्यधारा : १९५२

लोकसाहित्य

३५. आदि-हिंदी की कहानियां और गीत १९५०

शोध

३६. सरहपाद का दोहा-कोश १९५४

इतिहास

३७. मध्य एशिया का इतिहास (खंड १ और २) १९५२
३८. ऋग्वैदिक आर्य १९५६
३९. अकबर १९५६
४०. भारत में अंग्रेजी राज्य के संस्थापक १९५७
४१. पालि साहित्य का इतिहास

संकलन

४२. तुलसी रामायण संक्षेप १९५७
४३. सूत्र-कृतांग (संपादित) संस्कृत
४४. संस्कृत काव्यधारा (संस्कृत) १९५५
४५. पालि काव्यधारा (अप्रकाशित)

अनुवाद

४६. शैतान की आंख १९२३
४७. विस्मृति के गर्भ मे १९२३
४८. जादू का मुल्क १९२३
४९. सोने की ढाल १९२३
५०. दाखुदां १९४७
५१. जो दास थे १९४७
५२. अनाथ १९४८
५३. संविधान का मसौदा १९४८
५४. अदीना १९५१
५५. सूदखोर की मौत १९५१
५६. शादी १९५२


संस्कृत (संपादन, अनुवाद, शोध)

५७. संस्कृत पाठमाला (पांच खंड) १९२८

५८. अभि धर्मकोश १९३०
५९. विज्ञप्ति मात्रता सिद्धि १९३४
६०. देतु विंदु १९४४
६१. संबंध परीक्षा १९४४
६२. निदान-सूत्र (परीक्षा) १९५१
६३. महापरिनिर्वाण सूत्र १९५१
६४. वाद-न्यास
६५. प्रमाण-वार्तिक १९३५
६६. प्रमाण वार्तिक भाष्य १९३५-३६
६७. प्रमाण वार्तिक भाष्य १९३५-३६
६७. प्रमाण वार्तिक वृत्ति १९३६
६८. प्रमाण वार्तिक स्व-वृत्ति टीका १९३७
६९. प्रमाण वार्तिक स्व-वृत्ति टीका १९३७
७०. अध्याय शतक १९३५
७१. विग्रह-व्यावर्तिनी
७२. विनय सूत्र १९४३

राहुल क अन्य भाषा सब मे अनूदित कृति सब

१. सिंह सेनापति : उर्दू, मराठी, गुजराती, तेलुगू
२. जय यौधेय : मराठी, गुजराती
३. वोलगा से गंगा : उर्दू, सिंधी, गुजराती, मराठी, कन्नड, मलयालम, तमिल, तेलुगु, ओडिया, बंगाली, असमिया, नेपाली, बर्मा, अंग्रेजी, रूसी
४. मधुर स्वप्न : गुजराती
५. सरदार पृथ्वी सिंह : मराठी, गुजराती
६. वैज्ञानिक भौतिकवाद : बंगाली
७. दर्शन-दिग्दर्शन : बंगाली, मलयालम
८. तिब्वत में सवा वर्ष : बंगाली
९. बाईसवीं सदी : उर्दू, गुजराती, मराठी
१०. साम्यवाद ही क्यों ? : उर्दू, तमिल
११. मानव-समाज : बंगाली, गुजराती
१२. विश्व की रूपरेखा : मलयालम
१३. संस्कृत पाठशाला : सिंहली



सुविख्यात इतिहासक विद्वान डॉ. काशीप्रसाद जायसवाल राहुल सांकृत्यायनक तुलना भगवान बुद्ध सँ कयलनि अछि । राहुलजीक व्यक्तित्व सेहो हुनक अपन उपलब्धिये जकाँ प्रभावशाली आ चिरस्मरणीय छनि । ओ अनेक यात्रा कयलनि तथा हिन्दी, संस्कृत, भोजपुरी, पालि एवं तिब्बती भाषा सबहि पर हुनक असाधारण अधिकार छलनि । हुनक प्रकाशित ग्रंथमे आत्मकथा, दर्शन, बौद्धमत, तिब्बत शास्त्र, शब्दकोश, व्याकरण, भाष्य एवं टीका, शोध, लोक-साहित्य, विज्ञान, कथा-साहित्य, नाटक, निबंध, राजनीति आओर फुटकर लेखन सम्मिलित छनि ।

1944 मे प्रभाकर माचवे राहुल सांकृत्यायनक घनिष्ठ सम्पर्क मे आयल छलाह तथा 1963 मे राहुलजीक मृत्युपर्यंत हुनक निकटतम मित्र बनल रहलाह । एहि पोथीमे माचवेजी राहुलजीक जीवनक संक्षिप्त परिचय प्रस्तुत करैत हमरालोकनिकेँ भारतीय साहित्यमे हुनक अमूल्य योगदान दिस आकर्षित कयलनि अछि ।



Library

IIAS, Shimla

MT 813.2 Sa 58 M



00117120